

דער יורד *

א ווונדערלעכע געשיכטע, וואָס עס האָט געטראָפֿן מיט איינעם ר' צדוק פֿון ניקעלסבורג. עס איז זיך פֿון דער מעשה אַראָפּצונעמען אַ מוסר-השכל, אַז דער מענטש זאָל ניט טאָן קיין פֿאַלשס און אין דער גרעסטער נויט זאָל מען זיך היטן פֿון בעטלברויט. און אויף אייביק איז יענער פֿאַרפֿלוכט, דער וואָס האָט נאָר איין מאָל פֿאַרזוכט. ויקים בנו: אַל תּבִיאנו לא ל ידי מתנת בשר ודם.

נעתק ונאסף ע"י י. שפירא**
וואַרשע

אין י. לעבענוואָהנס טיפּאָגראַפֿיע, 1855.

1 וְיָהִי, און עס וואָר אין דער שטאָט ניקעלסבורג, האָט געוווינט אַ מאָל אַ געוואַנט־קרעמער. ער האָט געהייסן ר' צדוק פיקאַנטע. ער איז געווען אַ גרויסער בעל-פרנסה און ער וואָר אין דער שטאָט גערעכנט פֿאַר אַ גרויסן קצין.

2 וַיַּעַשׂ לוֹ שֵׁם. אויך האָט ער זיך געמאַכט אַ גרויסן נאָמען אין דער שטאָט מיט זײַנע נדבֿות און צדקות. עס איז אים אין דער שול קיין מאָל איין עליה פֿאַר אים צו טייער געווען. ער איז נאָך דערצו געווען אַ גרויסער מהדר במצוות. ער האָט אַ מאָל באַצאָלט פֿאַר אַן אתרוג הונדערט טאַלער. פֿאַר זײַנע קינדער האָט ער אַלע מאָל געדונגען די בעסטע מלמדים, און האָט אויך מחזיק געווען אויף זײַן טיש אַרעמע לומדים. און ווי ער איז געווען, אַזוי איז אויך געווען זײַן ווייב, זייער אַ טייערעס מענטש און אַ גרויסע אשת-חיל און דערצו אויך זייער שיין. זי איז געווען אויך פֿיל קליגער פֿאַר אים און האָט פֿאַרשטאַנען דעם געשעפֿט פֿיל בעסער אַלס ער.

3 אַך לא לעולם חוסן. אָבער דער גליק בלייבט ניט אויף אייביק טריי דעם מענטשן. אין דער וועלט מוז זיך אַלץ אומדרייען. אַזוי איז דאָ אויך געווען מיט דעם ר' צדוק פיקאַנטע. דען איין מאָל צום ערשטן סדר איז געוואָרן זייער אַ גרויסע שרפֿה. און עס זענען פֿאַרברענט געוואָרן זייער פֿיל היזער. און אויך די

* דאָס קליינע מעשה-ביכל (ס"ה 24 זײַטלעך) ווערט דאָ איבערגעדרוקט געטרײַ, אָבער אין דעם מאָדערנעם אויסלייג. איבעריקע ווערטער ווערן באַצײכנט צווישן קוילעכדיקע קלאַמערן. הוספֿות ווערן געגעבן אין גראַדעקיקע קלאַמערן.
** י. שפירא איז איינער פֿון אייזיק-מאיר דיקס היפש ביסל פּסעוודאָנימען.

דער יורד

איינע וואונדערליכע געשיכטע וואס עס האט
נשטראפן מיט איינם ר' צדוק פון ניקעלסבורג.
עס איז זיך פון דער מעשה אראפ צונעמען
אמוסר השכל אז דר מענטש זאל ניט טאן קיין
פאלש. אונג אין דר גרעסטער נויט. זאל מען
זיך היטן פון בעטל ברויט. אונג אויף אייביג
איז יענער פלוקט. דר וואס האט נאר איין
מאל פלוקט. ויקים בנו אל תביאנו לא
ל ידי מתנת בשר ודם:

נעתק ונאסף ע"י י. שפירא

ווארשא

Деръ Йордаъ
и. с. Оскудъшій
ВАРШАВА
въ Типографіи Н. Любецова
1855.

קראם מיט די סחורה פֿון דעם ר' צדוק. און אויך זיין שטוב מיט גאָר די ווירטשאַפֿט, זילבערנע געפֿעס, און זייער פֿיל צירונג און אויך זייער פֿיל פּאַפּירן אויף הערשאַפֿטן. זיין שאַדן וואָר גרויס, גאָר אומבאַשריבלעך.

4 ויהי להם ימי החג לאבֿל. דער יוסי־טובֿ וואָר בײַ זיי צום טרויער און צום געוויין. ער און זיין פֿרוי האָבן גאָר ניט געוויסט ווהיין מען זאָל זיך קערן און וועגן. גוטע פֿריינד האָבן זיי אָפֿילו אַ ביסל אונטערגעהאַלפֿן, אָבער עס איז שוין זיי ניט מעגלעך געווען דעם געשעפֿט ווידער הערצושטעלן אַזוי ווי פֿריער.

5 לא ארכו הימים. עס געווערט ניט לאַנג און זיי האָבן נעבעך דעם פּלאַץ געמוזט פֿאַרקויפֿן אום צו מאַכן אַ קליין קרעמל פֿון גלאַגעווער סחורה. (ויחיו חיי צער) - און האָבן געלעבט זייער אַרעם. די גרעסטע ליט פֿון שטאַט האָבן מיט דעם ר' צדוק זייער רחמנות געהאַט. אָבער דאָך האָבן זיי ניט געוויסט מיט וואָס מען זאָל אים קענען העלפֿן. זיי וואַלטן אים מאַכן פֿאַר אַ נאָמן אין דער שטאַט. אָבער דער פּרעזידענט פֿון די שטאַט האָט עס ניט צוגעלאָזן, ווייל דער ר' צדוק איז געווען אַ גרויסער בעל־חובֿ, און די געזעצע איז, אַז מען זאָל ניט אָנטרויען קהלס געלט אַזוי אַ מענטשן, ווער עס האָט שוין אַ מאָל באַנקראַטירט.

6 ויהי כאשר קצרה נפשם בעמל האיש ההוא. און עס וואָר, אַז די גרויסע ליט פֿון שטאַט האָבן ניט געקענט מער דערטראַגן דעם צער פֿון דיזעם געפֿאַלענעם עושר, דען וואָס אַ טאַג איז ער געוואָרן אַרעמער און אַרעמער.

7 וינעצו יחדיו. איז בײַ זיי געבליבן, אַז מען זאָל מאַכן אַ כתבֿ און אַלע גרויסע ליט און דער רבֿ זאָלן זיך אונטערחתמענען, אַז דער ר' צדוק איז אַן אָדם חשובֿ און אַ ירא־אלוהים באמת. בכֿן זאָל מען זען אים אונטערגעהעלפֿן בכל עיר ועיר. דעם כתבֿ זאָל מען געבן דעם ר' צדוק און ער זאָל מיט אים אַרומפֿאַרן אין דער וועלט. דען זיי האָבן קלאָר געוויסט, אַז אַזוי אַ כתבֿ, וואָס עס וועלן זיין אויף אים געחתמעט די גרויסע ליט פֿון ניקעלסבורג און דער רבֿ, וועט אין דער וועלט זייער וויכטיק זיין און ער וועט בוודאי מאַכן אַ סך געלט.

8 ויעשו כאשר יעצו. און זיי האָבן אַזוי געטאָן ווי זיי האָבן זיך מייעץ געווען. זיי האָבן אָפּגעשריבן דעם כתבֿ און האָבן זיך אונטערגעשריבן. עס האָט מער ניט געפֿעלט נאָר דעם רבֿס חתימה און ווייטער ניט.

9 בימים ההם. אין דיזע צייטן איז געווען אַ רבֿ אין ניקעלסבורג דער גרויסער ר' שמעלקע. דיזער מאַן וואָר אַ גרויסער למדן, וואָס האָט ניט געהאַט זיין גלייכן אין זיין דור. און ווי זינע לומדות איז געווען גרויס, אַזוי איז געווען גרויס אויך זינע חסידות און זיין חכמה אין וועלטזאַכן. און זיין עצה און זיין וואָרט איז געווען זייער טייער און וויכטיק, אַזוי בײַ יידן און אַזוי בײַ קריסטן. און ער וואָר געאַכטעט אין דער וועלט ווי אַ געטלעכער מאַן. צייט זיין לעבן האָט ער ניט געגעבן קיין הסכמה אויף אַ ספֿר און קיין מאָל האָט ער ניט געגעבן אַ כתבֿ אַ געפֿאַלענעם מענטשן, וואָס פֿאַרט אַרום אין דער וועלט צו קלייבן נדבֿות, ווי פֿאַר צייטן פֿלעגט זיין די מאָדע בײַ אונדז יידן.

10 ולכן לא אבה לחתום. און דאָהער האָט דער ר' שמעלקע ניט געוואַלט זיך חתמענען אויך אויף דיין כתבֿ. האָט עס די שטאַטליט זייער פֿאַרדראַסן אויף אים און האָבן אים געזאָגט: רבי, איר קענט דיין מענטשן ניט גלייכן מיט אַנדערע שלעפּערס. איר קענט דאָך אים, אַז ער איז אַן איש־ישר וירא־אלהים. אונדזער שטאַט האָט פֿון אים זייער פֿיל מקבל טובֿה געווען. און ווייל מיר ווייסן ווי פֿיל אַייער חתימה וועט אים אין דער וועלט העלפֿן, זענט איר מחויבֿ מעבֿיר צו זיין אויף אַייער מידה און מוזט זיך אונטערחתמענען אויף דעם כתבֿ.

11 ולא אבה הרב. און דער רבֿ האָט דאָך ניט געוואַלט זיך חתמענען ביז וואַגען עס איז צו אים געקומען דער ר' צדוק אַליין און זיין ווייב און האָבן פֿאַר אים ביטערלעך געוויינט, און האָבן אים געבעטן רחמים, אַז ער זאָל זיך איבער זיי מרחם זיין און אויף זייערע קליינע קינדער און זאָל אונטערחתמען דעם כתבֿ.

12 ויהמו מעיו עליהם. און ער האָט זיך איבער זיי דערבאַרעמט. ער האָט ניט געקענט אויסהאַלטן, אַז דער ר' צדוק און זיין ווייב זאָלן פֿאַר אים שטיין און וויינען. ער האָט דעם כתבֿ אונטערגעשריבן און האָט זיי אויך געזאָגט: הערט, מיין טייערער ר' צדוק, איך טו אפֿיך דערמיט גאָר קיין טובֿה. עס איז אָפֿילו אמת, אַז איר וועט מאַכן אַ פֿולע געלט. אָבער נאָך האָב איך ניט געזען וועלכער עס האָט דעם בעטלברויט פֿאַרוזכט, אַז ער זאָל זיך דערפֿון קענען אָפּרייסן. איך האָב געלעזן, אַז מען וויל מיז פֿאַרטריבן פֿון אַ שטוב, זאָל מען כאַפֿן עטלעכע מיז און מען זאָל וויי אַינשפּאַרן אין אַן איזערנע קלעטקע, און מען זאָל זיי אַזוי לאַנג (לאָזן) הונגערן, ביז איינע עסט אויף די אַנדערע. און דערנאָך, אַז מען לאָזט אַוועק די לעצטע, עסט זי קיין אַנדער זאָך, נאָר ווי מיז. דאָס זעלבע איז מיט דעם מענטש, וועלכער נאָר איין מאָל דאָס בעטלברויט פֿאַרוזכט האָט - ער וועט שוין ניט זוכן קיין אַנדערע פּרנסה. עס וועט אים ניט שמעקן קיין געשעפֿט אין דער וועלט, נאָר בעטלען. מיין עצה וואַלט געווען בעסער די שלעכטע צייט איבערצווואַרטן. מיט דער צייט ענדערט זיך אַלץ. אָבער וואָס העלפֿט עס? דער ר' צדוק האָט דעם כתבֿ צוגענומען און האָט זיך אָפּגעזעגנט מיט דעם רבֿ, און איז אין אַ פֿאַר טעג (אַרום) אַוועקגעפֿאַרן.

13 ובכל המקומות אשר עבר. און אין אַלע ערטער וווּ ער איז נאָר געפֿאַרן און האָט געוויזן דעם כתבֿ פֿון ר' שמעלקען האָט ער מאַספּ ממון געווען און האָט אַינגענומען גרויס כבוד. דען די וועלט האָט נאָך ניט זוכה געווען פֿון ר' שמעלקען אַ צורת־אות. מען האָט דעם ר' צדוק פֿאַרגעטערט. מען האָט אים אום און אום אַינגעלאָדן און מען האָט געגעבן נדבֿות צו דרייסיק און פֿערציק טאַלער. עס האָט ניט געדויערט איין יאָר און ער האָט שוין צוזאַמענגעקליבן אַן ערך פֿון צוויי טויזנט טאַלער (און) האָט געהאַט שוין בדעה זיך אומצוקערן אַהיים. נאָר ווייל ער איז געווען פֿון ניקעלסבורג ווייט שוין אַן ערך פֿון הונדערט און פֿופֿציק מילן, איז בײַ אים געבליבן, אַז ער זאָל מאַכן זיין צוריקוועגס דורך אַנדערע מקומות, כדי ער זאָל קענען צוריקפֿאַרנדיק גאָר פֿון דאָס ניי(ע) געלט מאַכן. און ער האָט טאַקע אַזוי געטאָן. ער האָט צוריקפֿאַרנדיק געמאַכט גענוי אַזוי פֿיל געלט ווי אַהערפֿאַרנדיק, און האָט בײַ זיך געדענקט, אַז ער וועט

קומען אהיים וועט ער מאכן א גוטן געשעפט און וועט אמירצה-השם דעם רב ווייזן, אז עס קען ווערן א סוחר אויך פון א מענטש וואס האט שוין געבעטלט.

14 ויהי בהיותו בדרך. און עס וואר אז ער איז געוועזן אין וועג אן ערך פון פופציק מילן פון דער היים, האט ער זיך אנגעטרופן אין א קרעטשמע מיט א בעל-דרשער. דיזער מאן וואר פיל קליגער ווי פרימער. ער האט שוין פון דעם ר' צדוק און זיין כתב געהערט און האט אים זייער מקנא געווען. נאר יעצט, ווי ער האט זיך דא מיט אים פונאנדערגערעדט און דער ר' צדוק האט אים דערציילט, אז ער פארט צוריק אהיים מיט א סך געלט, האט צו אים געזאגט דער בעל-דרשער: 'אז עס איז יא אזוי, פארקויפט מיר דעם כתב, איך גיב אייך פאר אים הונדערט דוקאטן און פארט אייך לשלום אהיים. וואס ארט אייך? איך וועל מיר פארן מיט דעם כתב אין אנדערע לענדער און וועל עפעס פאר זיך אויך פארזארגן. איר מעגט זיכער זיין, אז קיינער וועט פון דעם האנדל ניט וויסן. און פאר דעם רב זאלט איר זאגן, אז איר האט דעם כתב פארלוירן, אדער ער איז נאך ביי אייך.'

15 ויטבו דברי הדרשן. און עס זענען געפאלן די רייד פון דעם דרשן דעם ר' צדוק און ער האט אים פארקויפט דעם כתב פאר פיר הונדערט טאלער, און דער בעל-דרשער האט נאך דערצו געמאכט א שארפע סעודה. זיי האבן געגעסן און האבן געטרונקען און זענען ביידע פריילעך געוועזן. און אויף מארגן זענען זיי זיך פונאנדערגעפארן. דער ר' צדוק איז געפארן אהיים און דער בעל-דרשער האט פאררייזט קיין אמסטערדאם מיט דעם כתב און האט דארטן געמאכט גאר די געלט. און פון דארטן איז ער אוועק קיין לאנדאן און פון לאנדאן איז ער געפארן קיין פראנקרייך. און ווו ער איז נאר געקומען האט ער מאסק געווען צען מאל מער ווי דער ר' צדוק, דען ער איז געווען א בעטלער פון זיין יוגנט אן און ער האט פארשטאנען דעם קונץ ווי זיך ביי יעדערן געפעליק צו מאכן, א מאל מיט הניפה און א מאל מיט א יראתישמיים-פנימל. ובפרט אצינד, ווי ער האט דא געהאט דעם כתב פון דעם רב ר' שמעלקע. אויך איז ער געווען זייער א שיינער דרשן און א גוטער מוכיח. ער האט זיך בארימט, אז דער חסיד ר' שמעלקע האט אים געשיקט די וועלט א ביסל פרימער צו מאכן. אום און אום, ווו ער איז נאר געקומען, האט ער זיך געלאזט רופן ר' צדוק דער מוכיח פון ניקעלסבורג. און האט אין א צייט פון א יאר צוויי צוזאמענגעמאכט א טאלער פיינף טויזנט, אבער ער האט ניט זוכה געווען, אז ער זאל פון זיי א הנאה האבן. דען ווי ער איז געקומען אין א קליין שטעטל אין פראנקרייך, וואס מען רופט זי נאמור, איז ער דארטן פלוצלינג זייער קראנק געווארן און איז אין דעם זעלבן טאג געשטארבן אן ווידוי, דען ער האט זיך גאר ניט געריכט דערויף. די ביסל יידן, וואס האבן דארטן געווינט, האבן זיך ארום אים מתעסק געווען ווי עס איז דער מנהג ישראל. דער רב פון דעם שטעטל האט אים מספיד געווען, און נאך דער קבורה האט דער רב מיט דעם פרעזידענט פון דעם מקום איבערגעזען וואס עס איז פון אים געבליבן. ווען זיי האבן איבערגעזען זיינע כתבים, האבן זיי

געפונען דעם כתב פון ניקעלסבורגער רב. האבן זיי פון אים געזען, אז מען רופט אים ר' צדוק ב"ר אברהם פון ניקעלסבורג.

16 וימהרו ויכתבו. און זיי אמילן און שרייבן צו דעם ר' שמעלקען און האבן אים אויך אפגעשיקט דעם כתב. זיי האבן מודיע געווען, אז דער ר' צדוק איז ביי זיי געשטארבן און האט געלאזן א קאפיטאל פון א טאלער פיינעף טויזנט, חוץ קליידער און א גוטן זייגער. בכך, זאלן קומען זיינע יורשים און זאלן עס אפנעמען.

17 ויהי כבוא המכתב אל עיר ניקלסבורג. און עס וואר אלס דער בריוו איז געקומען קיין ניקעלסבורג צו דעם רב, האט ער געשיקט נאך דעם ר' צדוקס ווייב און האט איר אנגעזאגט, אז איר מאן איז געשטארבן אין דעם שטעטל נאמור, וואס אין פראנקרייך, און האט איבערגעלאזט א גרויסן קאפיטאל. בכך זאל זי גאר קיין שהיות מאכן און זאל אהין פארן מיט איר איינציקן זון, א בחור פון זעכצן יאר, אפצונעמען די ירושה.

18 ויתן לה מכתב. אויך האט ער איר געגעבן א בריוו, אויף וועלכן עס האבן זיך געהתמעט די גרויסע ליט פון ניקעלסבורג און ער אליין אויך, אז זי איז די אלמנה פון דעם ר' צדוק און דער בחור איז דער זון, און מען זאל זיי אפגעבן די ירושה. און דעם ר' צדוקס ווייב איז געקומען קיין נאמור און האט אפגענומען די ירושה אין גאנצן און האט זיך אומגעקערט צוריק קיין ניקעלסבורג און האט אנגעהויבן צו פירן איר אלטע געשעפט מיט גרויס הצלחה. האט אנגעטאן קלאג און האט געטרויערט נאך אירן מאן א גאנץ יאר, דען זי האט אים זייער ליב געהאט.

נון וועלן מיר לאזן דא די אלמנה ביי אירע געשעפטן און מיר וועלן דערציילן וואס עס איז געווארן מיט דעם ר' צדוק אליין.

19 אונדזער ר' צדוק, ווי ער איז אפגעפארן פון דער קרעטשמע, ווו ער האט גענעכטיקט מיט דעם בעל-דרשער, וואס ער האט אים פארקויפט דעם כתב, א מיל צען, זענען אים איבערגעפאלן גולנים און האבן ביי אים אוועקגענומען אלץ וואס ער האט נאר ביי זיך געהאט. ער איז פון זיי נמלט געווארן קיים א לעבעדיקער. ער האט זיך באהאלטן אונטער א שטיין אויף דעם גאסטינעץ. ביז עס זענען אנגעפארן מענטשן, האבן זיי אים מיטגענומען אין א קליין שטעטל. איז ער דארטן געוועסן עטלעכע טעג, ביז ער האט צוזאמענגעבעטלט א פאר טאלער און האט זיך אוועקגעשלעפט ווייטער צו פוס. אבער ניט קיין ניקעלסבורג, דען ער האט זיך געשעמט צו קומען אהיים אן א גראשן געלט און אן דעם כתב. ער האט פארשטאנען, אז גאט האט עס אים געשטראפט פאר דעם, וואס ער האט פארקויפט דעם כתב. ער האט גענוג דערויף חרטה געהאט, אבער עס איז שוין געווען צו שפעט. ער האט זיך אוועקגעשלעפט קיין ליטע און פוילן און האט זיך געוואלגערט איבער פרעמדע טישן אייניקע יאר און האט זיך צוגעלאזן א ביסל צום טרונק און האט זיך גאר אין גאנצן פארגעסן אן דער היים. ביי אים איז שוין געווען א קרן א גוטע אנבייסן [און] א שנאפס. ער פלעגט

זיך שוין איינגעפֿינען אויף חתונות און בריתן, און האָט זיך אויסגעלערנט צו בעטלען גלייך ווי ער וואָלט אין דעם געבאָרן געוואָרן.

20 ויהי מעיר לעיר. און ער האָט זיך געשלעפט פֿון שטאָט צו שטאָט, און האָט גאָר ניט געקוקט אויף קיין תכלית. ביז וואָנען ער איז געקומען קיין ווילנע, די גרעסטע שטאָט פֿון ליטע, האָט ער זיך דערקענט מיט איינעם פֿון ניקעלסבורג, וואָס האָט דאָרטן געווינט שוין אַ יאָר צען. און דיזער מאָן איז געווען זייער רייך און פֿרום. ער האָט זיך זייער פֿאַרווונדערט איבער דיזן ר' צדוק, דען ער האָט אים געקאָנט אַז ער איז נאָך געווען אַן עושר און אַ מענטש מיט אַ שיינעם כאַראַקטער און איז געווען אַן ערלעכער סוחר. דער ר' צדוק איז אַצינד געקומען צו אים אין שטוב בעטן אַ נדבָה, ווי דער שטייגער איז פֿון די שנאָרער. דער ניקעלסבורגער האָט אים געגעבן אַ גילדן און האָט אים אויך געבעטן זיצן און האָט אים געזאָגט: 'מיין בעסטער ייד, מיר דאַכט זיך, אַז איר זענט ר' צדוק דער געוואַנט־קרעמער פֿון ניקעלסבורג.' אַזוי איז עס. - האָט אים אַפּגעענטפֿערט ר' צדוק - 'איך בין אַ נשרף געוואָרן, דער נויט קען דעם מענטשן צו אַלץ ברענגען.' דער ניקעלסבורגער האָט זיך באַגאָסן מיט טרערן דאָס הערנדיק און האָט אַזוי געזאָגט: 'עס ווונדערט מיר זייער אויף מיין געבורטשטאָט, אַז זי זאָל פֿאַרלאָזן אַזוי אַ מענטש ווי איר זענט. גענוג מיר קרענקט עס זייער און זייער. איר זאָלט שוין פֿון מיין שטוב ניט אַרויסגיין, איך וועל אייך שוין באַקליידן און וועל אייך געבן פֿופֿציק טאַלער אויף דער הוצאה אויך אייניקע רעקאָמענדאַציאָנען, און איר זאָלט פֿאַרן אַהיים. איר זעט דאָך שוין, אַז מיט בעטלברויט קומט מען די וועלט ניט דורך און דאָס איז קיין תכלית ניט פֿאַר אייך.' דער ניקעלסבורגער האָט אים ביי זיך געהאַלטן אַ פֿאַר וואָכן. ער האָט אים באַקליידט און דערנאָך האָט ער אים אַפּגעשיקט גלייך קיין ניקעלסבורג מיט זיינעם אַ משולח, וואָס ער פֿלעגט צושיקן אַלע יאָרן קיין ליפּציג.

21 ויסע ר' צדוק לביתו. און דער ר' צדוק איז שוין איבער ניט געפֿאַרן אַהיים און איז געקומען בשלום אום ראש־חודש ניסן קיין ניקעלסבורג. ער איז אָבער ניט גלייך פֿאַרפֿאַרן צו זיין ווייב. ער האָט אַפֿילו נאָך ניט געפֿרעגט וואָס זי מאַכט, דען אין דעם זעלביקן טאָג און אין דער זעלבן שטונדע, וואָס ער איז געקומען אין שטאָט, האָט ער דערהערט, אַז עס איז אַ ברית ביי אַ גרויסן נגיד, וואָס מען האָט אים גערופֿן ר' לוי הורוויץ. האָט ער ביי זיך געטראַכט, איידער וואָס עס וועט זיין - דערווייל לאָם איך האָבן אַ גוטן אַנבייטן. איז ער זיך אַוועקגעגאַנגען אויף דעם ברית. עס איז שוין געווען פֿאַר נאַכט און קיינער האָט אים ניט דערקענט און וערן האָט זיך אַריינגעזעצט צווישן אַלע פֿרעמדע אַרעמע־לייט און האָט מיטגעשפּיזט מיט דעם גרעסטן אַפּעטיט ווי אַ בעטלער קאָן נאָר האָבן. נון וועלן מיר דערציילן וואָס עס איז געוואָרן מיט זיין ווייב און אים וועלן מיר דאָן לאָזן אויף איין וויילע זיצן.

22 בימים ההם. אין דיזע צייטן איז געוואָרן אַן אַלמן איינער פֿון די ניקעלסבורגער גבירים. דאָס איז דער ר' לוי הורוויץ. ער איז אויך געווען אַ

געוואַנט־הענדלער און האָט נאָך געהאַט לכֿד זה זייער פֿיל געשעפֿטן. און דאָהער, אַז עס איז ביי אים די ווייב געשטאַרבן, האָט מען אָנגעהויבן אים צו שדכנען די ווייב פֿון ר' צדוק. ער האָט זיך ניט געלאָזט לאַנג רעדן, דען זי איז אים געווען זייער געפֿעלן. זי איז געווען אַן אשת־חיל און שוין און אויך אַ מיוחסת און איז געווען איצונד אויך גוט אין שטאַנד און האָט געהאַלטן אין פֿירונג. קורץ אום, ער האָט איר גענומען פֿאַר אַ ווייב און האָט מיט איר פֿאַרלעבט אַ יאָר זייער גליקלעך, און אַצינד האָט זי אים געבאָרן אַ זון, אויף וועלכן ברית דער ר' צדוק זיצט דאָ און עסט. דער עולם וואָר דאָ זייער פֿריילעך. דען דער הורוויץ איז געווען ביז אַהער אַ חשוך־בנים. מען האָט דערלאָנגט צום טיש גענוג משקה, און דער רבֿ האָט דאָרטן געזאָגט פֿיל תורה און דער חזן האָט געזונגען.

23 ויהי אחר המזון. און עס וואָר נאָך דעם ווי דער עולם האָט אַפּגעגעסן און האָט אַפּגעטרונקען, איז אַרויסגעגאַנגען די קימפעטאַרין אַליין מיט אַ גרויסן זאָק קליינגעלט אום צו טיילן צדקה די אַרעמע־לייט, וואָס זענען געזעסן אין פֿאַדערשטוב. עס איז שוין געווען רעכט נאַכט, עס האָבן געברענגט זייער פֿיל ליכט. זי האָט יעדערן געגעבן נאָך זיין ערך נאָך, ביז זי איז צוגעקומען צו דעם ר' צדוק, איר מאָן. ווי ער האָט איר דערזען, האָט ער אַראָפּגערוקט די היטל איבער דעם פנים און האָט פֿאַרבראַכן די הענט. ער האָט זיך געשווינד אויפֿגעכאַפט און האָט געוואָלט אַנטלויפֿן. אָבער דער משרת האָט אים צוגעהאַלטן. די ווייב האָט געמיינט, אַז זי האָט אים באַליידיקט מיט אַ קליינע נדבָה; זי האָט אים געגעבן אַ גרעסערע. ער אָבער רייסט זיך פֿאַרט. ביז דער משרת האָט אים אַראָפּגעכאַפט די היטל. דאָ האָט זי אים שוין דערקענט. און ווייל זי האָט געמיינט, אַז ער איז געשטאַרבן, האָט זי געגלייבט אַז ער איז געקומען פֿון יענער וועלט. זי איז געבליבן אין חלשות און עס איז געוואָרן אַ גרויסער ליאַרעם און אַ גרויסע מישענינע. מען האָט דעם ר' צדוק אָנגענומען, און ער האָט זיך מודה געווען, אַז ער האָט דעם כתב־פֿאַרקויפֿט. מען האָט די פֿרוי קוים אַפּגעמינטערט, אָבער זי האָט ניט לאַנג געלעבט נאָך דער מעשה פֿון שרעק און ביוש. און דעם ר' צדוק האָט מען מגרש געווען פֿון שטאָט. און דער רבֿ האָט געשטראַפֿט די נכבדים פֿאַר וואָס זיי האָבן אים מעבֿיר געווען על דעתו און האָט געהייסן די זאָך פֿאַרשרייבן אין פנקס פֿון ניקעלסבורג.

ענדע

ר ש מא י ע

דער

גוט יום טוב ביטטער

דאס איזט איינע זייער שינע בעשרייבונג.
 פון ר' שמאיע אליטער. גוט יום טוב ביטטער.
 וואס ער האט צו קיין זאך שפעולם גיט
 גיטוינט. גור צו גוט יום טוב ביטטער. אינה
 וואס פון אים וואקסט עס בייא אינו אין
 לינאווע דער שפריכווארט וואס מען זאגט
 אויף איינעם וואס גור בעשעפטונג איז
 דאס ער איזט פארשמאיעט ווייל דזיער
 ישמאיינ וואר צום גוט יום טוב ביטטער זייער
 פערשמייט דאס הייסט זייער בעשעפטונג.

ווארשא

Габъ Шмаи деръ Гутъ Юльтовъ Битеръ
 т. е.
 Подравляющій Праздникомъ.
 Сарнича, 1860. въ Типографіи А. Вонбергъ

1

אין דזען ערשטין קאפיטעל ווערט
 גירעט ווערדין עטוואס איבער דיא
 (קריטיק) דאס הייסט צו וואס נוצט די
 בעשרייבונג פון דיא שלעכטע זיטען
 וואס עס האבן אין זך די פערדארבענע
 מענטשען אונד צו איזט דאס רעכט
 אזו צו טאן כן התורה אונד צו איזט
 דס אצונד אוך ערלובט פון די רעגירונג.

הברל גדול ורב המרחק בין המבקר והמוצא

דבה יאמר אחד החכמים) עם אין אזו
 אנרויכר אונטער שייד צווישען דעם קריטיקער
 דאס הייסט צו ווישען דעם מענטשען וואס
 בעשרייבט די געשיכטע אונד די זיטען איינעם
 שעדליכען מענטשען אונד צו ווישען איינעם
 שעדליכען מענטשען וואס רעט גור שלעכטעם
 פון לייטען אזו ווי עס איזט איין אונטערשייד צו
 ווישען איין חנוף אונד צו ווישען איינעם מענטש
 וואס דער ציילט וואהרע מעלות פון איינעם
 דעם אנדערען. (המוצא דבה) דער בעריידער
 מאכט מיט זיינע צונגע איינע טיפע וואונדע
 דעם

דעם אנדערן אין הערצן ווי אין מערדער וואס
ווייל נור טייטען. אונד דה קריטיקער פֿערווינדעט
נר אין (ארצט) דאס הייסט וויא איין דאקטער
וואס מאכט איינע אפֿדאציע אדער ער צאפט
אפ בלוט אום דעם קראנקען געוונט צו מאכען
אדער נאך בעסר צו זאגן ווי יענע פֿראפעסארן
וואס צו שניידען איינען טויטען קערפֿער אום צו
פֿערשטיין פֿון וועלכן פֿעלער ער איז גשטארבן
אונד דארוך וועלען זיין שוין קענען קערדען
אייען אנדערען. אונד רעטרען אועלכי וועלכי
נאך צו רעטרען מעגליך איזט. זיין בעשרייבען
וואס עס הט אים געשאדעט אונד דר צווייטער
היטעט זך שוין. דען דער (קריטיקער) וואס
בעשרייבט די געשיכטע פֿון איינען ביזען מענשן
מינט אויך ראבייא ניכט דינען פֿערדארבענען
צו רעטען וואס מען רופט אים אין טיין מיט דעם
נאמען (מוראלעשטויט) דאס הייסט וועלכער
עס איזט שוין מיט זיינע ערליכקייט פֿאר בייא .
ניין ער מינט נור דאמיט מוהיר צו זיין דעם דר
וואס האט נאך אין זך איין פֿונק מענשליכקייט
אונד איין עהרענפֿיל/אונד וואס איין קריטעשע
בעשרייבונג

בעשרייבונג ווירקט אויף דעם מענשענס הערצן
דאס קענען ניט ווערקען צעהען מוכר כפרים .
ווייל קיינעם ווילט זך דאך ניט דס ער זאל זיין
געמינט אונטער דינע לעבערליכע געשיכטע .
קיינע טטיפֿמוטער וואס זיא איזט נור ניט
(מוראלעשטויט) דאס הייסט וואס זיא האט נאך
אין זך איין עהרענגעפֿיל וועט דאך ניט וועלען
דאס מען זאל איר רופען מיט דעם שרעקליכען
נאמען (גליקע די טטיפֿמוטער) אונד יעדער וואס
ווייל נאך גילטען פֿאר אמענשן אונד גירעכענט
זיין פֿאר איין בראווען מאן וועט זך שוין אין
אכט געמען דאס מען זאל אים ניט רופען מיט
דעם לעבערליכען נאמען יעקעלע נאלדשלענער
אדער אזו נאר מיט דעם צו געמענס ור שמאיע
נוט יום טוב ביטער) / (שדמה המלך עליו
השלום אבי החכמים) שלמה המלך ע"ה דער
גערמטער פֿון אלע חכמים האט בעכערקט די
נרויסע קראפט פֿון (קריטיק) דאס הייסט וויא
ווייט עס ווירקט אויף דעם מענשענס הערצן דיא
בעשרייבונג פֿון שלעכטע ויטען אויף דיא
לעבערליכטע ארט האט ער זך ראמיט זייער
פֿיל

1856

1859

3

פיל בעדינט וויא מיר געפינען אין (ספר משלי
 קאפיטעל ז) ער האט דארט געשריבען דיא
 ויסען פון איינער אויס געלאסענע פון און
 העכסטען גראד אונד עס איזט אים גיט גענוג
 גווען דיא גרויסע אזהרות וואס עס שטייען
 דארט געשריבען אין איינער הייליגע תורה.
ווייל דיא קריטיק ווירקט מער וויא דיא (מזאל)
 דס הייסט דר מוסר אונד דר עונש. דאהער אחי
 ועמי מינע ליבע ברודער אונד מינע זייער
 געליבטע נאציאן. געמט און מיט וואר גפאלן
 אלע דיזע ערצילונגען. דען וויא זענן געשריבען
 גור צו אייערעם הייל אונד גליק פון ופכא.
 אונד רעכענט עס גיט גור פאר אין שפאס דאס
 איזט גור אין איבער צוקערטער מזאל אדער

pilence

2

פון דעם ר שמעיא גוט יום טוב
 ביטער אן קומען קיין לינאווע.
 (עיר עדתה וקרית נאכנה לינאווע מעולם)
 איינע

איינע אידעלע אונד אין ערליכע שטאם וואר
 לינאווע פון אייביג אן. אידע מענשען זיען פון
 דער גאנצער גוט הערציג. שטיל אונד פרידליך
 אויך. ווארען. וויא זייער שיין געוואקסן. אונד
 גלייבט צו דער בילדונג פיר מער אלס אנדערע
 שטייט פון סודיא לאנד. אונד העטען גיט צו
 געקומען צו איר אלע וויילע שלעפערס אונד
 בעטלער אונד אויך אבערגליבישע מענשען פון
 אנדערע שטעט וואלס זיא שוין געקאנט רעכט
 אוס געבילדעט זיין אונד לעבן אפולע גליקליכער
 וויא יעצט. אידע צרקות אבער. אונד אידע
 גוטמייטיקייט ציהעט אן צו זיך טויזענטער
 שנאדערס אונד ליידיג גייער וואס פערשטייען
 זייער גוט זיך צו פערקריכען אין דיא פאלפען
 פון דער (רעליגיאן) דאס הייסט אין ווייפענגעס
 פון פרומקייט וויא דיא (אונגעציפר) דאס הייסט
 דיא אונגליקליכקייט צו ווישען דיא פאלפען
 איינעם העמדעס אונד גענערען זיך פון דעם
 שווייס אונד בלוט איינעם אנדערען. עס פאר
 שטייט זיך שוין פון ועלכסט דאס יערער פון זיא
 ברענגט מיט זיך ווינע רומקייט אונד פאלשע

אונד פֿער דארבען אונזער לינאווע גאר אן אין
 שיעור. איינער פון דיזע אונגערופענע געסטע
 וואס האט זיך נמאכט אים אין לינאווע וואר
 פריהער יעקעלע גאלדשלעגער אונד דער נאך
 ר' שמאיע אליטער דער גוט יום טוב פיטער:
צוהי בימי חייציקעל לברו אונד עם וואס אין
 דיא צייטען חייציקעל אגין. האט מען
 גזעהען וויא אין וואס לעשקער פור וואס וואר
 פול מיט אייער האט אריין געפירט קיין לינאווע
 אבעל תפילה מיט אונגערער. אונד דיזער
 זינגערעל וואר דאס אונזער ר' שמאיע אליטער
 דער גוט יום טוב פיטער. אונד זעלכע
 טראנספארטן געשעהען גאנץ אפט אין אונזער
 לינאווע. אויף יעדער וואס לשקער אדער
 אייסקער פור אייער וואס קומט אן אין
 אונזער שטאט זיצט אין יוד אין בעל תפילה.
 אונגעטעל. אדינסט מיידל. אונד דיזער וואגען
 אייער מיט דיא מענשען וואס זיצען אויף אים
האפען דאס זעלבע ענדע וואס עם האפען דיא
וועגען מיטן וואס עם ברענגען דיא וואויקעס
אדער די פינציקעס פון פאלעסא קיין לינאווע
 דיא

רב שמאיע אליטער, דער גוט-יום-טוב-ביטער *

1

ר' שמאיע גוט-יום-טוב-ביטער קומט אן קיין לינאווע (**)

א וואסילישקער פור, וואס איז געווען פול מיט
 אייער, האט אריינגעפירט קיין לינאווע א בעל תפילה מיט א זינגערל.
 דער זינגערל — דאס איז געווען ר' שמאיע אליטער, דער גוט-יום-טוב-
 ביטער.

אזוינע טראנספארטן קומען גאנץ אפט קיין לינאווע. אויף יעדער
 וואסילישקער אדער אישישקער פור אייער, וואס קומט אן אין שטאט,
 זיצט א יוד א בעל-תפילה, א זינגערל, א דינסטמיידל... דער וואגען
 אייער מיט די מענטשן, וואס זיצן אויף אים, האבן דעם אייגענעם סוף,
 וואס די וועגן טיטון, וועלכע קומען אן קיין לינאווע פון פאליעסיע.
 דעם טיטון קויפן אפ די טאבאק-הענדלער, די אקסן, וואס זיינען

(*) ערשטע אויסגאבע — 1860. אונזער נוסח איז לויט דער צווייטער, פאר-
 קירצטער, אויסגאבע פון 1873.
 (** לינאווע — חילנע.

איינגעשפאנט אין די וועגן, קויפן אפ די קצבים און די וועגן אליין — די רעדערניקעס; צוריק קערט זיך אום נאך דער וואַזשאַק*.) אזוי איז עס אויך מיט דעם וואַגן אייער: די אייער קויפן אפ די מאַרק ווייבער; דער בעל-תפילה דאַונט אפ ימים נוראים, בלייבט ער אין לינאַווע אַ מלמד; זיין זינגערל בלייבט אַן אַרעם-בחור; די דינסטמידל ווערט אַן אַם און דערנאָך אַ בעל-הכסניהטע... עס קערט זיך מער ניט אום ווי דער פּורמאַן אליין...

און אזוי איז אויך שמאַיע דער זינגערל געוואָרן אַן אַרעם-בחור אין דעם זעלביקן קלוין, וואו ער האָט אונטערגעהאַלטן דעם בעל תפילה און וואו ער האָט באַקומען חן ביי דעם שמש, וואָס אים האָט אויך אַמאַל פאַרשלעפט אַהער אַ וואַגן אייער. שמאַיע איז געוואָרן אַ מתמיד און דערצו נאָך אַ שטיקל פּרומאַק; פלעגט אַפּריכטן מקווה, חצות, פלעגט אויך אַפּט בלעטערן דעם זוהר און האָט אַנגעהויבן צו גילטן ביסלעכווייז פאַר אַ הייליקן: מען האָט אים שוין אַנגעהויבן צו רופן: רב שמאַיע...

2

דער אומגליקלעכער גוט-יום-טוב-בימער

עס איז דער חוב פון די אַרעמע בחורים, זיי זאָלן ביי די באַלע-באַטיים, וואו זיי עסן טעג און פּרעט שבתים און ימים-טובים, צודעקן די סוכה פאַר סוכות, איינפלעכטן דעם הדס, ברענגען דעם אתרוג אין שול צו הקפות... נו, פאַרשטייט זיך, אַז אויך אונדזער ר' שמאַיע האָט צוגעדעקט די סוכה ביי דעם, וואָס ער האָט געגעסן ביי אים ימים-טובים. דער דאָזיקער ייד האָט געהאַט אייגענע הייזער, און ער פלעגט מאַכן אַ סוכה פון זיין דריטער שטוב; ער פלעגט לאָזן אַראָפּנעמען די שטאַלעוואַניע** און צודעקן מיט סכך.

ויהי, און עס איז געווען, אַז ר' שמאַיע איז געקראַכן אויפן בוידעם צו רעכט מאַכן די סוכה, האָט ער דערשפּירט, אַז עס ליגן דאָרט עפל.

* האַזשאַק — פּירער, פּורמאַן.
** שטאַלעוואַניע — דאָר.

געשמאַקע עפל, בפרט פּרעמדע, האָבן וואָס צו זאָגן. אַדום הראשון האָט זיך געלאָזט פאַרפירן דורך דעם עץ הדעת, אַ פּשיטא שוין אונדזער שמאַיע. און ער האָט אַנגעהויבן גאַנץ אַפּט צו באַזוכן דעם בוידעם, יעדן מאָל מיט אַן אַנדער אויסרייד: דאָס — צו פאַרריכטן דעם סכך. דאָס — אַרומצווען די דעכלעך, דערביי פלעגט ער אַריינשפּאַצירן אין דעם אַנדערן בוידעם, אַנשטאַפּן די קעשענעס מיט עפל און שטילערהייט אַראָפּגיין גאַנץ פּרידלעך און פּריילעך, און די באַלעבאַטיים פלעגן אים נאָך דאַנקען פאַר דער טרחה. אזוי האָט ער געטאַן עטלעכע מאָל אין די דריי פיר טעג, וואָס צווישן יום-כּפור און סוכות. נאָר אין דעם ערשטן טאָג סוכות האָט זיך זיין גליק געענדיקט. אין דעם דאָזיקן טאָג איז ער אויפגעשטאַנען גאַנץ פּרי און געדאַונט ותיקין: ער האָט געמוזט ברענגען זיינע באַלעבאַטיים צו דער צייט די אתרוגים, וועלכע ער האָט דערווייל, ביז וואָס-ווען, געגעבן די דינסטמוידן און דינסט-ווייבער, זיי זאָלן בענטשן אתרוג. יעדע באַזונדער האָט אים מכבד געווען דערפאַר מיט אַ שנאַפּס, מיט אַ שטיקל פּיש וכדומה, אזוי אַז אונדזער ר' שמאַיע איז געוואָרן גוט פאַרשמאַיעט, ד. ה. פאַרשוועכט, און ער האָט קוים געקאַנט שטיין אויף די פּיס. און אַז ער איז אַרויף אויפן בוידעם נאָכן דאַונען אַנצופאַקן די קעשענעס מיט עפל, האָט ער, צוריקגייענדיק, פאַרפעלט די בעלקע און איז דורכגעפאַלן דורכן סכך אין סוכה אַריין. ער איז געפאַלן אויפן טיש, וואָס אַרום אים זיינען געזעסן חשובע לייט פון שטאַט, וועלכע זיינען געקומען צום נגיד גוט-יום-טוב-ביטן. געפאַלן איז ער ניט גאָר שנעל, אַ קורצע צייט איז ער געהאַנגען אין דער לופטן, וואָרעם זיין זשופּעצע האָט זיך געהאַט פאַרטשעפעט אַן די קרוקעס, וואָס זיינען געווען אַריינגעשלאָגן אין די בעלקעס, — און דער עולם אונטן האָט צייט געהאַט צו באַ-טראַכטן זיינע ניט גאָר גאַנצע אונטער-קליידער... אַרונטערצונעמען אים האָט מען ניט באַוויזן, וואָרעם אין אַנהייב האָט זיך דער עולם דער-שראַקן און דערנאָך האָט מען אַנגעהויבן הויך אויפן קול צו לאַכן, און מען האָט אזוי געקייכט, ביז ער איז אַרונטערגעפאַלן אויפן טיש מיט די פּלאַשן וויין און די טאַסן מיט קאַנפעטורן און האָט אַ געשריט געטאַן: גוט יום-טוב!

ר' שמאיעם פרוי העניע די הויכשפרעכערקע, וואס מען האט זי גערופן פאר דער חתונה „ארץ-ישראל-מיידל“

ויהי, און עס איז געווען, אז ער איז אלט געווען א יאר אכטצן. האט מען אים חתונה געמאכט מיט א מיידל, וואס מען האט זי דאמאלסט גערופן העניע די ארץ-ישראל-מיידל און שפעטער, נאך דער חתונה, — העניע די הויכשפרעכערקע.

העניע די ארץ-ישראל-מיידל האט מען זי גערופן, ווייל איר פאטער איז מיט איר געפארן קיין ארץ-ישראל, נאר קוים איז ער אפגעפארן מיט איר א מייל זיבן פון לינאווע, איז ער דארט, אין א קליין שטעטל, קראנק געווארן און אוועקגעשטארבן, און די מיידל האט זיך אומגע- קערט צוריק קיין לינאווע מיט א זעקל ארץ-ישראל-ערד... שמאיען האט מען עס איינגעשאצט אין נדן, און די ברכה האט שורה געווען איי דעם זעקל ערד, און עס איז קיין מאל ניט אויסגעגאנגען...

שמאיע און העניע האבן ביידע געפאסט איינער פאר דעם אנדערן: ער איז געווען א הויכער, מיט א קרומען רוקן, געבויגן רעכטס, זי איז אויך געווען א הויכע, און א קרומע, און געבויגן לינקס; ער, אז ער פלעגט צושטיין, פלעגט ער אויסזען ווי א לעבעדיקער פראגע-צייכן, זי — ווי א קאטשערע; אז זיי פלעגן גיין באזונדער, האבן זיי אויס- געזען, ווי אויסגעשפאנטע זייט-פערד, צוזאמען — ווי אן אדלער מיט צוויי קעפ... ער פלעגט ריידן היזערדיק א ביסל און זי — דאס גלייכן; זי האט געהאט א בעלעם אויף דעם רעכטן אויג, ער — אויף דעם לינקן...

נאך דער חתונה האט מען איר א נאמען געגעבן „הויכשפרע- כערקע“, ווייל זי האט תמיד געשפראכן פון זיך און פון איר מאן זייער הויך...

זי האט געוואוסט, וואס עס טוט זיך ביי יעדערן אין שטוב און ווי יעדערע לעבט מיט איר מאן, זי איז געווען א לעבעדיקער לוח, זי האט געדענקט, ווען יעדע מיידל האט חתונה געהאט, וויפל מאל זי איז געווען ניט גוט מיט איר מאן, וויפל מאל זי האט זיך געגט,

אין וויפלטן חודש זי איז. זי האט געוואוסט, וועמעס פערל עס זיינען פארזעצט, ווער עס איז בארעדט, וואו יעדערער וואוינט און וואו ער האט געוואוינט, קורץ דערפון: זי האט געוואוסט פון אלע טויטע און פון אלע לעבעדיקע, פון יעדער גרויסער זאך און פון יעדער קליינער זאך...

די ליבע פון איר מאן צו איר קאנען מיר זען פון א פאר ווערטער, וואס ער האט אמאל צו איר געזאגט, ווען זיי זיינען ביידע געקומען צו א שטרוימיקן טייך, וואס איבער אים איז געווען א שמאלע און א שוואכע קלאדקע. זיי האבן זיך דארט ביידע אפגעשטעלט. זאגט ער צו איר: „גיי דו פריער אריבער, און אז איך וועל זען, אז די קלאדקע איז גענוג שטארק צו טראגן אויף זיך א מענטשן, וועל איך אויך דערנאך אריבערגיין“. זאגט זי: „ניין, דו ביסט א מאנספארשוין, גיי דו פריער אריבער“. פארשטייסטו מיך, האט ער איר אפגעענטפערט, „אז איך וועל גיין און וועל אריינפאלן, בלייבסטו אן עגונה, צייט דו וועסט לעבן. אבער אז דו וועסט זיך דערטרינקען, האט דאס ניט צו מיר“...

ר' שמאיעם פרנסות

...קיין באשעפעניש אין דער וועלט פארט זיך ניט, ביז וואנען איר שפיין איז ניט פארטיק אין פעלד אדער אין וואלד. עס איז פאראן א געוויסער פויגל, קרייצשנאבל, פארט ער זיך ערשט אין אנהייב שבט, ווייל דאן ווערט פארטיק זיין נארונג — די זוימענקערנער אויף די טע- נענביימער... נאר ביי אונדז, יידן, איז פונקט פארקערט: מיר האבן פריער חתונה האבן קינדער, דערנאך ערשט זוכן מיר פון וואנען צו לעבן, און דערווייל לעבט מען זיך אויפן רעכענונג פון אן אנדערן... איינער פון אט די דארמאיעדעס^(*) איז געווען אויך אונדזער ר' שמאיע גוט-יום-טוב-ביטער. פאר דער חתונה האט ער געגעסן טעג און נאך דער חתונה האט ער אנגעהויבן עסן חדשים, האלבע יארן און גאנצע יארן, דען ער האט אנגעהויבן קנעלן און האט אויסגערעדט מיט יעדן

(*) דארמאיעדעס — די וואס עסן פרעמדס.

באלעכאָס, אז ער זאל האָבן ביי אים עסן אַ חודש קעסט, און דערנאָך, אז ער האָט באַקומען אַ שם פון אַ בעל פּועל, דאָס הייסט פון אַ מלמד, וואָס קיילט די קינדער און מאַכט זיי פאַר האַלבע משוגעים און גאַנצע טויגעניכסטן, האָט ער שוין באַקומען האַלביאַרווייז קעסט און פּלעגט גיין אַהיים נאָר נעכטיקן.

נון, פאַרשטייט זיך, אז ער איז ניט געווען קיין בעל הוצאה. ער אליין האָט געגעסן קעסט ביי די באַלעכאָטים; די ווייב האָט געזויגן נגידישע קינדער און זיינע קינדער האָבן געזויגן אַמען פון „צדקה גדולה“. און ווי נאָר אַ יינגל זיינער האָט אויפגעהערט זויגן, פּלעגט ער אים אַריינגיסן אין מויל אַ לעפל קלויזנער-גריץ, אַזוי אַז זיינס אַ קינד האָט קיין מאַל ניט נהנה געווען פון אַן אייגענעם ביסן עד יום מותו...

פון דער מלמדות פּלעגט ער האָבן פינף און פּערציק דוקאַטן אַ זמן: פּופצן תלמידים — פון יעדן דריי דוקאַטן. ער פּלעגט אַפילו אויסריידן, ער זאל מער ניט האָבן ווי צען תלמידים, פינף, אַבער, האָט ער געהאַט נעלמים. אַ חוץ מלמדות האָט ער געהאַט נאָך כמה וכמה פרנסות:

ער איז געווען אַ שדכן — דערפון פּלעגט ער כאַפּן אַ קערבל, אַ טרונק בראַנפן געוויס.

ער איז געווען אַ בעל תפילה, פּלעגט אויך מתפלל זיין אויף אַ חולה, אויף-זיין אויף אַ וואַכנאַכט.

ער איז געווען אַ מוהל.

ער איז געווען אַן עופות-שוחס; פאַר יום-טוב פּלעגט מען אים דינגען אין שחיטה-שטיבל (אין די נעכט פאַר יום טוב קאַרגט מען ניט קיין שנאַפּס).

פאַר פּסח פּלעגט ער איבערזען ווייץ, האָט ער געהאַט דערפון אַ גראַשן און אַ קווערטעלע ביר.

ערב יום-כיפור פּלעגט ער שלאַגן מלקות; דערפון האָט ער אויך געהאַט אַ גראַשן מיט אַ שנאַפּס און אַ פירעשקע דערצו.

ער פּלעגט שרייבן רשימות* פאַר מחותנים, יידישע בריוולעך פאַר אַמען פאַר דינסטן.

* רשימות פון געסט, וואָס מען דאַרף פאַרבעטן אויף דער שמחה...

אַפט מאַל פּלעגט ער זיין אויך אַ טוען... ער איז געווען זייער געניט אין יידישע דינים, דען ער פּלעגט זיך שטענדיק משפטן מיט זיינע שכנים און מיט זיינע איידעם (אַ טאַכטער האָט ער געהאַט נאָר איינע, אַבער איידעם אַ פּולע: דאָ פּלעגט ער אַפּגטן דעם איידעם און דאָ פּלעגט דער איידעם אַפּגטן די טאַכטער), ער איז אויך קלאַר געווען אין די דינים פון מזוזות, פון שכר מינקת, פון שם רע און נאָך אַזעלכע גוטע זאַכן... אין דעם טאַג, וואָס ער איז געווען אַ טוען, איז ער שוין ניט געווען פאַרשמאַכט, דען צו וועמען דען געהערט גאָר די ביר און די משקה, אַז ניט צו די טוענים?

ער פּלעגט זיין ביי הטבת חלום, ביי התרת נדרים, ביי מצה שמורה אַ משגיה, אַן עדות אויף אַ גט...
אַ חוץ דעם פּלעגט ער שטיין אַלע פּרייטאַג ביים שולהויף מיט אַ פּאַטשיילע צו נעמען נדבות.

5

די פרנסות פון זיין ווייב

זי האָט ניט געשפּונען קיין פּלאַקס, קיין וואַל, ניט געדרייט קיין רעדל, נאָר געדרייט מיט דער צונג.

זי פּלעגט מאַכן דעם מאַן די קנעלונג, פירן כלות אין וואַסער, פאַרן מיט זיי אויפן בית עולם פאַר דער חופה, פונאַנדערטראַגן חלקים פון אַ קימפּעטאַרין, ווען זי איז אויפגעשטאַנען פון קימפּעט, ברענגען שאלות נשים צו די מורה-הוראהס, מעסטן פעלד, אויף יום כיפור ליכט מאַכן, פאַרשאַפן אַ זויג-הינטל אַפּצוזויגן די וואַרצלען פון אַז ערשטלינג אַ רייכער, צוריקטן די ארץ-ישראל-ערד, וואָס זי האָט גע-בראַכט זעקס מייל פון לינאַווע, שמיני עצרת און שמחת תורה גיין מיט איר מאַן גוט-יום-טוב ביטן, גיסן וואַקס, אויך בליי, פאַרלייגן אַ קאַלטן, פאַרשטיין זיך אויף ווייבערשע זאַכן...

און ווייטער — פּלעגט זי אייננעמען נדבות.

זיינע פינף היטלען און זיין קאפעליוש

...אמאל איז ליבע לעזערין, דיין מוטער געגאנגען אין א לייבל מיט קישקעס, אין פאנטאפל מיט באשמידטע קארקעס, איר קאפ איז געווען געגאלט דורכאויס גלאט, ווי היינט ביי דער נייער וועלט דער קינבאק, ער איז ארומגעוויקלט געווען מיט א וואלענער טוך, ווי דער קאפ פון א טערק, אויפן האלדוד איז ביי איר געהאנגען א זשמוטי פערל אויסגעפוצט אדער א האלדזבאנד פון פערלשטיקלעך און קליינע פערעלעך, גאר פון אויבן, ווי א סובב, האט זי געטראגן א הייסן ליילעך... ווען דו וואלסט דאס איצט זען, וואלסטו זיך געשעמט; אז מען וואלט דיך גענייטיקט עס איצט אנצוטאן, וואלסטו געוויינט אזוי ווי דיין מוטער, בשעת זי האט עס געדארפט אויסטאן... דו פרייסט זיך, מיין פריינדין, וואס דו ביסט איצט איראפעאיש געקליידט, און איך פריי זיך אויך, דען אונדזער מענלעכער גאנג איז אויך געווען ווילד: וויסע זאקן, שמוציקע שיד, א לאנגע זשופעצע, א דעליע, וואס איז געווען נאר א שפילצאצקע פאר דעם ווינט, זי האט ניט געשיצט פון היץ און ניט פארשטעלט פאר א שטורעם, די לאנגע ארבל זיינען ניט געווען צום אנטאן, די פאלעס האבן ניט געטויגט צום איינוויקלען זיך... נאר לע- כערלעכער פאר אלץ זיינען געוועזן אונדזערע פינף היטלען.

די פינף היטלען — דאס זיינען געווען:

איינס — די שטריימל. דער ווערך** איז געווען פון סאמעט און אונטן איז עס באלייגט געווען מיט סויבלנע אגאנקעס***, און ווייל עס זיינען געווען פיל עקעלעך, וואס זיינען געדעקט געווען איינע איבער די אנדערע אזוי, אז עס האט אויסגעזען ווי א קליינער שטראם וואסער. האט מען עס גערופן שטריימל... די דאזיקע היטל איז געווען קודש קדשים, מען האט זי געטראגן נאר אום שבת און יום טוב, פורים צו דער סעודה, א חתן אונטער דער חופה.

* א זשמוט — א בינטל.

** דער ווערך — דער אויסעווייניקסטער שטאף פון בגד, להיפוך צום אונטערשלאק.

*** אגאנקעס — עקלעך פון סויבל.

די צווייטע היטל איז געווען א קיילעכדיקע, פון א גוף סויבל... מען פלעגט זי טראגן חול המועד, ראש חודש, ל"ג בעומר און אויף א שמחה; א בעל דרשער פלעגט זי טראגן אויך אין דער וואכן. די דריטע היטל איז אויך געווען א קיילעכדיקע, אבער פיל שמעלער און הינטן אויסגעשניטן. מען פלעגט זי רופן האלבע לבנה, אויך חבר-ניצע, ווייל עס פלעגן זי טראגן חסידים, קלויזנער און בטלנים. די פערטע היטל איז געווען א קליאפאָוע; זי האט געהאט דריי קליא-פעס אָדער לאַצן — איינע אַ ברייטע און אַ לאַנגע פאַרנט און צוויי קלענערע — ביי די זייטן. זיי זיינען געווען באַלייגט אָדער מיט סויבל, אָדער מיט עלק, אָדער גאַר מיט פּוקס... די דאָזיקע היטל האָבן געטראָגן ס'רוב בעלי-עגלות, וועגסלייט, באַלעבאַטיים, בשעת זיי פלעגן גיין אין מרחץ...

די פינפטע היטל איז געווען די ראַגאַווע, אָדער די אויערהיטל. פון פאַרנט האָט זי אויסגעזען ווי אַ שטריימל, פון הינטן — ווי אַ קליאָפּאָווע היטל. פון פאַרנט האָט זי געהאַט אַגאַנקעס און הינטן — צוויי קליאָפּעס אָדער אויערן... די וואַלינער רופן זי חצי-שבתל און דער חצי-רב, וואָס איז געווען דער גרעסטער גלייכווערטל-זאָגער, האָט זי אַ נאַמען געגעבן מתושלחם היטעלע. ער האָט וועגן איר פאַרציילט אַ גאַנצע מעשה. עס איז געווען אזוי: מתושלה, וואָס האָט געלעבט לענגער פאַר אַלע מענטשן אין דער וועלט, האָט, פאַרשטייט זיך, דער-לעבט צו זען פון זיך זייער פיל דורות: זיך, אייניקלעך, אוראייניקלעך, אוראוראייניקלעך — כמה אלפים... נון, פאַרשטייט זיך, אז ער פלעגט ווערן איינגעלאָדן אויף יעדן ברית, אויף יעדער חתונה און, פאַרקערט, אַז איינער פון זיי פלעגט, חלילה, שטאַרבן, פלעגט מתושלה גיין צו דער לווייה, קומען מנחם אבל זיין. ויהי — און עס איז געווען, אז ער איז אַלט געוואָרן און האָט שוין ניט געהאַט קיין כוח צו גיין, פלעגט ער זיך מוזן לאָזן באַנוגענען מיט דעם, וואָס ער פלעגט אומבייטן יעדן מאָל די היטל, למשל, מען האָט אים אַנגעזאָגט, אז ביי אים איז גע-בוירן געוואָרן אַן אייניקל, האָט ער אַנגעטאָן די שטריימל, האָט מען, חלילה, אַנגעזאָגט, אז איינער איז געשטאַרבן, האָט ער אַנגעטאָן די קליאָפּאָווע היטל, תחילת האָט ער געביטן די היטלען צוואַנציק מאָל

אין טאג, נאך דערנאך, אז זיין דור האט, וואס א יאר ווייטער, זיך אלץ פארמערט, האט ער געמוזט בייטן אזוי אפט די היטלען, אז אים איז קורץ געווארן דער טאג; ער האט שוין אויך ניט געהאט אזוי פיל קרעפטן אין די הענט, אז ער זאל צען מעל אין א מינוט די היטל אויסטאן און אנטאן. איז אים איינגעפאלן אזא זאך: ער זאל מאכן א געטאפלטע היטל — אזא, וואס זאל זיך פון איין זייט א שבתדיקע און פון דער אנדערער זייט — א וואכעדיקע... האט מען אים אנגעזאגט א מזל טוב, האט ער א דריי געטאן די היטל מיט די אגאנקעס אויף פארנט, האט מען אנגעזאגט, חלילה, אז א קינד איז געשטארבן, האט ער א דריי געטאן די היטל מיט דעם אגאנעק אויף הינטן און מיט די קליאפעס אויף פארנט...

אין אזא היטל פלעגן גיין באלעבאטים גבוהים, סוחרים, פאדריאד-טשיקעס וכדומה. זי איז געווען א סויבלנע און האט געקאסט גאר די געלט. די קירושנער פלעגן אין איר אנטשיגערעווען אלערליי האר פון אלערליי באשעפענישן. זי האט נישט געטויגט ניט אין א רעגן, ניט אין א שניי און ניט אין א פראסט; זי האט געדינט נאך אויף צו גיין אין שול אריין, אין בית-מדרש, אויף א תנאים, א חתן גיין זען, מקבל פנים זיין, די לבנה מחדש זיך אדער גוט-יום-טוב-ביטן. דערביי האט זי געמוזט זיין צוגעדעקט מיט א פאטשיילקע — זומער, אז די זון זאל איר ניט שאדטן, ווינטער — אז איר זאל ניט שאדטן דער שניי.

נון, אונדזער ר' שמאיע האט געהאט אלע פינף היטלען. עס איז ניט געווען אין זיי קיין איין גוטע האר, דען זיי זיינען אלע געווען אלט און אויסגעקראכן. און ווייל זיי זיינען דערצו נאך געווען געפלאגט מיט דער דריטער פון די צען פלאגן, וואס גאט האט געפלאגט דאס לאנד מצרים, האט מען געגלויבט, אז זיי זיינען שוין אלט מער ווי דריי טויזנט יאר, דאס הייסט, אז מען האט זיי שוין גענוצט אין מצרים... דער גוט-יום-טוב-ביטער האט געוואוסט צו נוצן יעדע היטל אין איר צייט, לבד אין דער נאכט פון הושענה רבה, ווען ער האט זיי דורכגענוצט אלע, ווי מיר וועלן דא ווייטער דערציילן... א גאנץ זומער זיינען זיי געהאנגען ביי אים אויף דער וואנט, צו-

געדעקט מיט שפינוועכס: זומער האט ער געטראגן א קאפעליוש. קאפעליושן זיינען געווען דאמאלסט צווייערליי: איין סארט, וואס עס האבן געטראגן יונגעלייט, — א הויך קעפל מיט א ברייטן ראנד, און דער אנדערער סארט — א קעפל א פיטשינקע, קיילעכדיק, ווי א יארמעלקע, און דער ראנד ברייט, ווי א פאראסאליק; שווארצע שנירלעך זיינען געווען דורכגעצויגן דורך דעם קעפל און דעם ראנד, כדי אז דער ראנד זאל ניט הענגען איבער די אויגן. ערב תשעה באב האט מען די שנירלעך ארויסגעצויגן און דער קאפעליוש איז אראפ-געהאנגען ביז די אקסלען... נא, פארשטייט זיך, אז אונדזער גוט-יום-טוב-ביטער האט געהאט א קאפעליוש פון צווייטן סארט, און תשעה באב פלעגט ער אונעמען באצייטן...

7

זיין יום-טובדיקע זשופעצע און זיין גאנצער הולך

ער האט געהאט א מארענע זשופעצע אין קווייטן, וואס ער פלעגט זי נוצן מער ניט ווי אום יום-טוב. זי איז געווען זייער אלט, אבער גאנץ. דער בוזעם איז געווען באלייגט מיט געבלימטע פאסן און האט זיך פארשפיליעט מיט זילבערנע האקן, דאס אייגענע — די ארבל. די קעשענעס זיינען געווען ארומגענייט מיט רימענס, כדי זיי זאלן זיך ניט רייסן פון די פלאשן בראנפן, וואס ער פלעגט אין זיי אריינשטעקן, בשעת ער פלעגט גוט-יום-טוב-ביטן. דער אונטערשלאל איז געווען פון בארכענט*) מיט געלע פאסן... ווער עס האט אים געזען אין דער זשופעצע, האט גלייך פארשטאנען, אז זי איז גענייט געווארן ניט פאר זיין סטאן. זיין ווייב פלעגט זאגן אמאל, אז ער האט באקומען די זשופעצע בירושה פון איר פאטער, און אמאל פלעגט זי זאגן, אז א בעזודיעטניק**) האט עס אים אפגעזאגט, ער זאל זאגן קדיש נאך אים...

*) בארכענט — סאמעט.
**) בעזודיעטניק — חשוך בנים, אז קינדער.

וואָס עס פעלט אין אים דער קלינג: עס איז געווען צעריסן אין איר אי דער אונטער-אי דער אויבער-שלאַק; זי האָט אין זיך געהאַט אַלרעליי שטיקלעך, ווי אַ חלה-טישטעכל; זי איז געווען געלאַטעט מיט שטיקלעך גראַדיטער, אַטלעס, הויזנצייג, לאַסטיק, דיבעט, קיי-טייג, מאַרע; די טאַשמעס זיינען געווען באַוולנע און רעכט שמו-ציק...

...זיינע שייך זיינען געווען זייער גרויס, אַלט געלאַטעט און ניט גערייניקט פון פראַנצויז אָן. ווען ער וואַלט זיי ניט געוואָרפן עפטער דער ווייב אין קאַפּ אַריין, וואָס דורך דעם פלעגט זיך די בלאַטע פון זיי אַפּשאַקלען, וואַלטן זיי געווען אַזוי דיק און גראַב, ווי קאַזומס פאַג-טאַפּל... געשען פלעגט עס כמעט אַלע פרייטאַג פאַר נאַכט. דאָס איז די בייזע שעה ביי אונדזערע לינאַווער יידן: די וועשין ברענגט דאָן די וועש; די בעקערס קומען אָפּנעמען פאַר די איבערבייסנס, וואָס מען האָט אָנגענומען אַ גאַנצע וואָך; מען מוז נעמען ליכט אויף שבת; און דאָ טרייבט מען מכוח דעם טשאַלנט. אַפט ברענגט נאָך דער שניידער אָפּ גראַד אין אַט דער צייט אַ בגד; דער באַלעבאַס שרייט, מען זאָל אים געבן וואַסער אויף צוואַג; די באַלעבאַסטע איילט זיך גאַר צו בענטשן ליכט, דען זי דאַרף זיך אַריבערכאַפּן אַהין, וואו די מוטער אירע האָט זיך אַריבערגעכאַפט, איידער זי איז מיט איר טראָגן געוואָרן... קורץ דערפון — פרייטאַג פאַר נאַכט איז אַ גע-פערלעכע שעה ביי לינאַווער יידן: ניט איינער צעקריגט זיך, צעשלאַגט זיך דאָן; כּפּרט נאָך ר' שמאַיע און זיין ווייב הענעלע די הויכ-שפרעכערקע... ביי זיי איז פרייטאַג פאַר נאַכט אין שטוב געווען שטענ-דיק צאַנק און פּלוך. ער האָט זי געהאַלטן פאַר גיט קלוג און פלעגט זאָגן, אַז זי האָט ניט אין קאַפּ, וואָס ער האָט אין די פּיס. פלעגט ער איר וואָרפן די שייך אין קאַפּ איין מאָל און נאָך אַ מאָל, ביז זי פלעגט ווערן קליגער, דען זי פלעגט שוין דערפילן, אַז זי האָט אַ קאַפּ...

נון, מיין טייערע לעזערין, האָסטו שוין זיין יום-טובדיקן גאַנג, איצט — פון זיין גוט-יום-טוב-ביטן אַליין.

זיין גוט-יום-טוב-ביטן

זינט ער איז דורכגעפאלן דורך דעם סכך און האָט געזאָגט „גוט יום-טוב“ דעם עולם, וואָס איז געזעסן אין סוכה, האָט ער באַקומען דעם נאַמען גוט-יום-טוב-ביטער און אויך די נאַטור פון אַ גוט-יום-טוב-ביטער. ער האָט צו קיין שום אַנדער זאַך אין דער וועלט אַזוי גיט געטויגט, ווי צו גוט-יום-טוב-ביטן. יום-טוב איז דער פרי נאַכן דאַוונען פלעגט מען אים זען, ווי ער גייט אין זיין זשופּעצע, שטריימל און דעליע איבער די גאַסן, מאַכט גרויסע שפּרייזן, אין די קעשענעס שטעקן צוויי פּלאַשן, וואָס אין זיי פלעגט ער אַריינגיסן די שנאַפּסן, וואָס ער האָט שוין גיט געקאַנט אויסטרינקען. מיט אים פלעגט גיין זיין נייער איידעם (ער פלעגט אויסבייטן זיין איידעם פאַר יעדן יום-טוב אויף אַן אַנדערן). דעם ערשטן הונגער זיינען און זיין איידעם פלעגן מוזן זעטיקן די באַלעבאַטים, וואָס זייערע קינדער האָבן ביי אים געלערנט; ביי זיי פלעגן, נעבעך, בלייבן לידיקע פלעשער און לידיקע טעלער. פון זיי פלעגט ער אַוועק צו זיינע מי שהיו*) באַלע-באַטים און צו די אַלע, וואָס ער איז געווען אַ מוהל ביי זייערע קינדער אַדער אַ שדכן, און צו זיינע קרובים. אַ צענטער גליד אפילו איז גיט פאַרגעסן געוואָרן פון אים, דען ער איז געווען זייער אַ הייסער פריינט. אַמאָל האָב איך אים געזען שטייענדיק אין גאַס דעם ערשטן טאַג פּסח. ער האָט געדרייט די טאַשמע און געזאָגט צו זיין איידעם:

— הער צו, נחמן, מיר קאַנען אַריינגיין צו יאַסל דעם שמוקלער, אויך זיין ערשטע ווייב פלעגט זיך האַלטן מיט מיין ווייב קרובים... דאָס איז געווען אין אַ שיינעם טאַג. אין אַ רעגן פלעגט ער גיין — די פּאַלעס פון דער זשופּעצע פאַרקאַשערט, מיט די פאַסקעוואַטע באַר-כענט אַרויס, די דעליע אומגעקערט און פאַרדרייט אונטער דעם אַרעם, די געטאַפּלעטע לאַנגע פאַטשיילע, וואָס איז געווען דורכגערוקט דורכן גאַרטל און האָט דערגרייכט ביז דער ערד, איז געווען פאַרשלוּמפּערט ביז די קני, און ער פלעגט דאָן שוין גיט גיין, נאָר לויפן. קיין שטוב

(*) מי שהיו — געזענענע.

איז פון אים ניט געווען געזיכערט, קיין טיר איז פאר אים ניט געווען פארשלאסן. ער פלעגט זיך אריינכאפן אין דער ערשטער בעסטער באַלעבאטישער שטוב מיט דעם אויסרייד, אז ער האָט זיך קוים אַריינגעכאַפט אַהער איבער דעם רעגן. נון, פלעגט דאָרט אַזוי זיין. האָט אים דער באַלעבאַס גלייך אויף דער שטעל מכבד געווען, האָט ער געמאַכט ברכה און זיך באַלד אַפּגעטראָגן; ווען ניט, פלעגט ער זיך פּונאַנדערריידן מיט דעם יינגל, וואָס דאָרט אין שטוב, פרעגן ביי אים, וואָס ער לערנט און ביי וועמען ער לערנט. פרעגן ביי אים אַ קשיה און לאָזן אים טרעפן דעם תירוץ און באַלד זאָגן צו דער מוטער: — איר האָט דאָך אַ יינגל גאָר אַ צאַצקע, ער זאל זײַן אין רעכטע הענט, קאָן פון אים אַרויס גאָר אַ רעכטע כלי...

אַ מוטער דאַרף מער ווי דאָס ניט הערן. טרוקן האָט זי אים שוין ניט אַוועקגעלאָזט.

אַט אַזוי האָט ער געמאַכט די רונדע איבערן שטאַט. ער פלעגט צוויי דריי מאָל טראַנספּאָרטירן די פלעשלעך פּולערהייט אַהיים און צום סוף פלעגט ער זיך אַליין ברענגען מלא אַהיים.

שבועות פלעגט ער אַפּדאַווענען ותיקין און אַנהייבן צו גיין גוט-יום-טוב־ביטן באַלד נאָך דעם ערשטן מגין. און ווייל שבועות איז דער מנהג מכבד צו זיין מיט פּוטערקוכן, מיט בלינצעס, מיט טאַרט און דאָס גלייכן, פלעגט ער באַשטעלן ערב יום-טוב אין יעדער גאַס אַ שטוב, וואו ער פלעגט האָבן זיין מאַגאַזין אויף אַפּצולייגן דאָס געבעק, וואָס ער פלעגט צוזאַמענמאַכן דאָרט אין גאַס.

נאָר אַלע ימים-טובים זיינען געווען גאַרנישט אַנטקעגן שמיני עצרת און שמחת תורה. אין די צוויי טעג איז ער געווען גאָר אַן אַנדער מענטש. אין דער פרי, באַלד נאָכן דאַווען, פלעגט ער מאַכן אַ שנאַפּס פון זיין אייגענעם בראַנפן, פלעגט אַראַפּוואַרפן פון זיך דאָס שטריימעלע, די דעליע, דעם גאַרטל און גיין איבערן שטאַט גוט-יום-טוב־ביטן. זיין ווייב העניע פלעגט אים אַלץ נאָכטראָגן. פריער פלעגט ער אַריינפאַלן צו דעם גרעסטן פון די באַלעבאַטים, וואָס זיינע קינדער לערנען ביי אים, מיט אַ גרויסן ליאַרעם און פלעגט הייזעריק-

לעך געבן אַ געשריי: „גוט-יום-טוב!“ און אַנהייבן טאַנצן אַרום די ווענט, די הענט אויסגעשטרעקט, זינגענדיק און שרייענדיק:

— גוט יום-טוב, ר' העשעלען און זיינע קינדער, די גאונים און עילויים! גוט יום-טוב צערטעלען, דעם געבענטשטן בויך!

אַזוי פלעגט ער זיך דרייען איבערן שטוב און זיין ווייב העניע פלעגט דערווייל שטיין און ריידן מיט צערטעלען, אַז זי איז עס די גרויסע באַלעבאַסטע, און רימען אירע קינדער. צערטל פלעגט זיך שמעלצן הערנדיק און אַרויפשטעלן אויפן טיש פון כל טוב — שנאַפּס, טייגעכצן, צימעס. דאָן ערשט פלעגט העניע אַנהייבן שרייען:

— שמאיע, גענוג! מאַך ניט קיין שהיות! דערמאָן זיך, דו דאַרפסט נאָך אַריינגיין אוודאי אין צען ערטער... שמאיע, דו וועסט זיך אַב-מאַכן אַ שנאה היינטיקן יום-טוב, דו הוילעסט דאָ צו פיל!

נון, גיט זיך אונדזער ר' שמאיע אַ לאַז צום טיש, מאַכט דאָרט ליידיק און לער און לאָזט זיך איבער אַ נייע אַוועק טאַנצן.

און העניע רעדט נאָך אַלץ מיט צערטעלען און דערציילט איר די מעלות פון איר חיימקען און איר הערצקען און זאָגט איר, אַז זי זאל זיי ניט פאַרנאַרן און ניט חתונה מאַכן מיט אַבי וועמען, און לייגט איר פאַר פאַר זיי שידוכים מיט מיידלעך יחסנטעס און בריות, וואָס קאַנען מפרנס זיין אַ מאַן. די מוטער פרייט זיך הערנדיק און ענטפערט: — וואָס דען מיינט איר? מען רעדט מיר שוין עפעס ניט שאַרפערע שידוכים? נאָר מיין העשל איז דאָך אַ משוגענער: ביי אים קומט אויס, אַז עס איז נאָך צו פרי זיי מאַכן חתונה. ער פאַר-געסט גאָר, אַז ער אַליין איז קוים אַלט געווען עלף יאָר, בשעת ער האָט חתונה געהאַט מיט מיר, און פונדעסטוועגן... אוי, העניע, כילעבן, איר עסט גאַרנישט... זיצט, נישקשה, עס איז נאָך דער טאַג גרויס.

מען דערלאַנגט צום טיש פיש, קניידלעך פּסחדיקע, טאַרט, און העניע הייבט ווידער אָן שרייען צום מאַן:

— גענוג שוין, שמאיע, פטר שוין אַפּ! מען מוז דאָך נאָך אַריינגיין צו אַליקום שפיקעלאַנט און צו שואל גאַספּאַדאַר... דו וועסט די אויגן ניט קאַנען ווייזן נאָך יום טוב. אונדזער גוט-יום-טוב־ביטער גיט זיך ווידער אַ שטופ צום טיש.

ראַמט אויף אַלץ, קוליעט זיך איבער און צעקושט זיך. און זיין ווייב פאַרזאָגט ווידער צערטלען, זי זאָל ניט פאַרנאַרן אירע עופּעלעך. און זיי גייען אַוועק מיט גרויס געזאַנג און גרויס ליאַרעם, ער פריער און זי — דערנאָך, מיט דער דעליע, דעם היטעלע און דעם גאַרטל אויף איין האַנט און צוויי פלאַשן — אין דער אַנדערער האַנט. זי האָט זיי פון אים צוגענומען, ווייל ער פלעגט זיך קוליען, וואָלט ער זיי געוויס צעברעכן. זי האָט אים געפירט אין די גאַסן ווי אַ בערנטרייבער — אַ בער, זי פלעגט אים אַריינפירן אין פאַרשיידענע הייזער און אומעטום געמאַכט די זעלביקע זאָך נאָך מיט מער פרישקייט. דערנאָך פלעגן זיי זיך ווידער לאָזן איבער די גאַסן, ער פאַרויס און זי נאָך אים מיט קולות און געשרייען:

— שמאַיע, זיי ניט משוגע!

— שמאַיע, מאַכט ניט קיין שהיות!

דערפון איז געבליבן ביי אונדז אין לינאָוע אַ ווערטל: ווען מען זעט, אַז איינער איז זייער באַשעפטיקט, זאָגט מען: ער איז גאָר פאַרשמאַיעט.

9

די נאַכט פון הושענה־רבה

אין דער נאַכט פון הושענה רבה פלעגט מען דערציילן פון אונדזער גוט־יום־טוב־ביטער, אַז מען האָט אים געזען אין כמה ערטער מיט אַ מאָל און אין יעדן אָרט אין אַן אַנדער היטל. איינער האָט דערציילט, אַז ער האָט אים געזען צען מינוט אויף צען, גייענדיק אין מרחק, אַנגעטאָן אין דער קליאַפּאַווער היטל. אַן אַנדערער האָט דערציילט אַז ער האָט אים גאָר געזען אין דער צייט אַנגעטאָן אין חצי־שבתל ביי אַ גלעזל מאַרץ ביי דאַבקען אין שענק. אַ יידענע האָט אים ווידער, געזען אין דער זעלביקער צייט שטיין אין קברנישער שול ביי דער קלפי, אַנגעטאָן גאָר אין אַ קיילעכדיקער היטל, און אַן אַנ־דערער האָט געשוואָרן, אַז אין דער זעלביקער רגע האָט ער אים געזען אַנגעטאָן אין אַ שטריימל אויף דעם סיום ביי חברה ש״ס.

און דאָ זיינען געקומען מענטשן און דערציילט, אַז ער זאָגט גאָר תהלים אין „שבעה קרואים“...

קינדער האָבן זיך פאַר אים געשראַקן אין דער נאַכט, טראָגע־דיקע ווייבער פלעגן זיך אויף אים היטן אַ קוק צו טאָן אין דער נאַכט, דען ער האָט אויסגעזען דעמאָלט שרעקלעך. אַרום צוועלף פלעגט ער שטיין אין מיטן גאַס, אַרום אים פלעגט זיין אַ גרויס רעדל און ער פלעגט זאָגן יעדערן, צי ער וועט אויסלעבן דעם יאָר אָדער ניט, דען ער פלעגט זיך פאַרשטיין אויפן שאַטן. ער פלעגט דערפאַר אַפילו קיין געלט ניט נעמען, נאָר אַ קווערטל ביר איז שוין געווען דערפון פאַרזאָגט אויף אַ גאַנץ יאָר.

אַפט פלעגט מען אים זען אין דער נאַכט גאָר אויפן בית־עולם אין רבנים־שטיבל מיט אַ יום־כיפור־ליכט. ער פלעגט זיך טובל זיין פאַר דעם און נאָך דעם אין גרויסן וואַסער, וואָס איז דאָרט לעבן בית־עולם.

אויך פלעגט ער לופטערן אין אַט דער שרעקלעכער נאַכט זיינע תכריכים. ער האָט זיי באַקומען פאַר קדיש זאָגן נאָך אַן אַלטן בעז־דיעטניק, וואָס איז דערטרונקען געוואָרן אין דער עליוועי). מען האָט אים ניט געפונען, זיינען איבערגעבליבן די תכריכים, וואָס ער האָט זיי אַנגעגרייט פאַר זיך. שמאַיע פלעגט זיי פאַרלייען אַפטער אויף דער גרויסער סעודה, וואָס דער גרעבער פאַרשטעלט זיך דאָרטן פאַר אַ טויטן. ער פלעגט קיין ניצגעלט דערפאַר ניט נעמען, ער האָט מער ניט פאַרלאָנגט, מען זאָל אים אויך בעטן צו דער סעודה.

אויך פלעגט ער זיך נעמען צייט אין אַט דעם אַוונט צו מאַכן פאַר זיינע ארץ־ישראל־ערד פאַפירענע זעקלעך, וואו עס זיינען אויבן געווען אויפגעשריבן די מקחים...

הכלל — קיינער איז ניט אין שטאַנד צו באַשרייבן די אַרבעט, וואָס דער מענטש האָט אַפגעטאָן אין אַט דער נאַכט: ער איז איבער־געווען אין אַלע קלויזן — דאָ האָט ער אַפגעזאָגט משנה תורה, דאָרט — אויסגעזאָגט גאַנץ תהלים, אין גרויסער שול איז ער געווען צו סליחות, אין קברנישער שול — צו דער גרויסער קלפי, אין חברה ש״ס —

(* עליחע — חיליע.

אויפן סיום; געווען אין באד, אויפן פישמארק, אויפן בית-עולם, אין סוכה, וואו ער האט צוגעגרייט ארץ-ישראל-ערד פאר די, וואס ער האט זיי אָפגעזאָגט דאָס לעבן, ווייל ער האט געזען זייער שאַטן אָן אַ קאַפּ; אין צען מאַרצאָווע שענקען... הכלל — וואו נאָר עס האָט געקאָנט זיין אַ שנאַפּס, דאָרט איז געווען אונדזער גוט-יום-טוב-ביטער. און ווי ער, אַזוי איז אויך זיין ווייב אין דער דאָזיקער נאַכט געווען זייער מסוגל צו מאַכן פאַר איר מאַן אַ קנעלונג.

וכן היה מנהגה, און אַזוי איז געווען איר שטייגער אין דער דאָזיקער נאַכט:

אַריינקומענדיק אין אַ שטוב (אין דער דאָזיקער נאַכט איז מען אויף אין אַלע הייזער, ווי דאָס שפּריכוואָרט זאָגט: אין דער נאַכט פון הושענא רבה שלאָפט ניט זשוק און זשאַבע), פלעגט זי אַ זאָג טאָן:

— גוט יום-טוב אייך, קריינע, איך האָב געטראָפן צו דער רעכ-טער צייט — צו קרעפלעך... הלוואי איבער אַ יאָר מיט מער געזונט און מיט ווייניקער זינד! איך פלעג צו אייך יענע יאָרן עפטער אַריינ-גיין, אַצינד איז שוין, ב"ה, דער קאַפּ פאַרדרייט. מען איז גאַנצע טעג פאַרנומען און פרעגט וואָס? אַט ווי איר זעט — ווי עס ווערט טאָג ביז האַלבער נאַכט לאָזט מען ניט אַטעמען: דער אַרייך, דער אַרויס, דער פרעגט אָן עצה, דער קומט וועגן אַ שידוך, דער אָן עין הרע אָפּ-שפרעכן און דער טרעט נישט אָפּ, מען זאָל גיין צו אים אויף אַ שמחה, און, כ'לעבן, מיר זיינען שוין אַזוינע מענטשן, מיר קאָנען קיינעם ניט אָפּזאָגן. אגב, ווילט זיך טאַקע ניט מאַכן אַ שנאה מיט לייטן... אמת, ווען מיין מאַן לערנט מיט די קינדער, איז ער דעמאָלט אַ תליון, דעמאָלט לאָזט ער צו זיך קיין מענטשן ניט צו, ער שיקט אָפּ צו מיר... זיין האַרעוואָניע האָט גאָר קיין שיעור, און ער איז טאַקע אָן עין הרע, אַ גרויסער בעל פּועל, זיינע תלמידים האָבן, ברוך השם, אַ נאָמען אין שטאַט... נאָר וואָס העלפט עס? אז מיין מאַן וואָלט געווען אַ רעכטער, ניט קיין שלימזולניק, וואָלטן מיר גאַרניט געדאַרפט וויסן פון אַט דעם ביטערן ברויט. פון דער נאַכט פון הושענא רבה אַליין האָבן מיר געקאָנט לעבן, וויפל איז עס ווערט ביי יעדן באַלע-

באַס, אַז מיין מאַן שיקט אים אַריין זיין גמר חתימה אין שטוב אַריין? !... יע, דאָס בין איך טאַקע געקומען צו אייך — זאָגן אייך מזל טוב! מיין מאַן האָט אייך געשיקט אָנזאָגן, אַז איר און אייער מאַן וועט אויסלעבן דעם יאָר אין נחת, ער האָט געזען אייער שאַטן...

נון, פאַרשטייט זיך, אַז קריינע, דערהערנדיק די גוטע בשורה, דערפרייט זיך, בעט זי זיצן, איז זי מכבד מיט שנאַפּס, מיט טייגלעך און וויל איר שענקען אַ האַלבן רובל. העניע, אַבער, וויל קיין געלט ניט נעמען. זי זאָגט:

— חס ושלום, מיין מאַן האָט מיר פאַרזאָגט, איך זאָל דערפאַר אַ גראַשן ניט נעמען. מער ניט, ער נעמט נאָר אַזעלכע קינדער, וואָס ער ווייס, אַז זיי און זייערע עלטערן וועלן אויסלעבן די יאָרן... ניט פאַר אייך געדאַכט, ער לאָזט דאָך היי-יאָר אַרויס דריי פון זיינע אַלטע תלמידים, וואָרעם ער האַלט עפעס ניט פון זיי היינטיקן יאָר... נו, קריינעלע, איר מעגט זיין צופרידן, אייערע קינדער וועט מיין מאַן נעמען. ער האָט געוואָלט אפילו אַליין היינט צו אייך אַריינגיין, האָב איך אים אָפגעשלאָגן... דו באַרעסט* זיך דאָך היינט עפעס, האָב איך געזאָגט, מיט דעם ניט דאָ דערמאַנענדיק, און קריינע איז מעוברת... — חס ושלום, — האָט זיך אָנגערופן קריינע, — היינט ביי נאַכט וויל איך גאַרניט: די קינדער וועלן זיך שרעקן. יום-טוב, אם ירצה השם...

און אַז אַ שכנה פלעגט הערן די דאָזיקע רייד, פלעגט איר אויך אָננעמען אַ חשק, און זי פלעגט בעטן קריינען, אַז זי זאָל בעטן העניען, אַז זי זאָל בעטן ר' שמאיען, אַז ער זאָל אויף איר רחמנות האָבן און נעמען איר יינגל אויך. ער איז ביי איר אַ בן יחיד, אַ ציטעריקער, זאָל זי כאַטש וויסן, אַז זי איז זיכער מיט אים היינטיקן יאָר.

קורץ דערפון — העניע איז אַוועק פון דער שטוב מיט דריי תלמידים, מיט אַ גוטן שנאַפּס, מיט פאַרבייסן, מיט דערצו נאָך אַ פערטל גאַנז רויע און נאָך מיט אַ גרויסן דאַנק. פון דער שטוב — אין אַן אַנדער שטוב, און ביז פאַר טאָג איז שוין די קנעלונג געווען

(*) באַרעסט — ראַנגלסט.

פארטיק. און ר' שמאיע פלעגט שוין גיין שמיני עצרת גוט-יום-טוב- ביטן צו די נייע באַלעבאָטיים.

10

אויף אַ שמחה

אַז ר' שמאיע האָט געשפירט אַ שמחה, האָט ער יענעם טאָג שוין אַ ביסן אין מויל ניט גענומען, כדי ער זאל קומען רעכט הונגעריק צום מאַלצייט. אַז דער בעטער פלעגט זיך פאַרזאַמען, פלעגט ער ווערן שטאַרק אומרואַיק און עס דייטלעך געבן צו פאַרשטיין די קינדער מיט זיינע שפיציקע נעגל... האָט ער, אַבער, דערזען דעם בעטער, פלעגט ער ווערן מיט אַ מאַל גוט. ער פלעגט שוין ניט ענדיקן די קללה, וואָס ער האָט אַנגעהויבן שעלטן אַ יינגל. פלעגט שוין ניט אַראַפלאָזן דעם רימען, וואָס ער האָט אויפגעהויבן צו שלאָגן... ער פלעגט שוין באַלד אַנטאָן דעם קאַמלאַטענעם גאַרטל, די קיילעכדיקע היטל, וואָס איז שוין געווען גאַנץ אויסגעריבן, פלעגט נעמען מיט זיך אַ לעפל מיט אַ גאַפל און אַ מעסער, וואָס ער האָט אַרונטער- געשטעקט אונטער דעם גאַרטל, און זיך אַוועקגיין באַצייטן אויף דער שמחה זייער פריילעך און זייער געשווינד. עס האָט אים אין וועג קיין זאַך ניט אַפגעהאַלטן. האָט ער באַגעגנט אַ באַקאַנטן, האָט ער אים נישט באַגריסט; האָט אים איינער געזאָגט: „גוטן אַוונט!“ האָט ער נישט געענטפערט: „גוט יאָר!“ און אַז ער איז שוין גע- קומען דאָרט אויף דער שמחה, פלעגט ער באַלד מאַכן אַ ליאַרעם, מען זאל דאַוונען מנחה, און ווייל עס איז נאָך ניט געווען קיין גאַנצער מיני, פלעגט ער זיך אַריינכאַפן אין קיך צו שלעפן דעם סאַרווער און פלעגט אים ניט אַפלאָזן, ביז יענער פלעגט זיך פון אים ניט אויסדרייען דורך אַ שנאַפס. ביים טיש פלעגט ער זיך ניט זעצן אייבן- אַז אַדער אין מיטן, נאָר ביי דעם ראַג, כדי ער זאל זיך קאַנען אַלע וויילע איבערזעצן. זיינע שכנים פלעגט ער שטאַרק העלפן די טעלער רייניקן, און וואָס ער האָט שוין ניט געקאַנט אַריינפאַקן אין זיך, האָט ער עס אַריינטראַנספּאָרטירט אין זיינע קעשענעס. אַמאָל האָט

ער זיך טועה געווען, וואָרעם עס איז געווען זייער ענג, און ער האָט אַלץ אַריינגעפאַקט אין אַ פרעמדער קעשענע: בולקעס, פיש, קנייד- לעך, בראָטן... אויף מאַרגן, אַז ער האָט זיך געכאַפט צו זיין זשופעצע און נישט געפונען אין איר דעם אוצר, האָט ער גלייך פאַרשטאַנען, אַז ער האָט אַלץ געפאַקט אין דער קעשענע פון זיין שכן. ער איז געקומען צו לויפן צו אים גאָר אָן אַטעם און האָט אים דערציילט זיין טעות. יענער, אַבער, האָט געטראָגן צום טיש אַ געליענע זשור- פעצע און האָט זי שוין גאַנץ פרי אַפגעטראָגן. אונדזער גוט-יום-טוב-בי- טער איז אַוועק גלייך צו יענעם, וועמעס זשופעצע דאָס איז געווען, יע- נער, אַבער, האָט זי אַפגעשיקט צום שניידער אַרויסנעמען פון איר מיט אַ הייסן פרעס די פלעקן, וואָס זיינען געוואָרן אין איר ביים טיש צו דער שמחה. אונדזער שמאיע איז געווען ניט פויל און איז אַוועק צום שניידער. דאָרט האָט ער דערזען אויפן טיש אויסגעלייגט זיינע געפעקלטע חלקים. דער שניידער איז געזעסן און האָט זיך וואויל גע- טאָן. און שמאיע איז אַוועק פון דאָרט מיט גרויס פאַרדראָס...

11

זיין לעצטער גוט-יום-טוב-ביטן

אין יענע צייטן האָט געלעבט אין לינאַווע אַרטשיק די קלוגע יאַרמעלקע. אַרטשיק האָט געוואונען אַ גרויס געווינס. האָט ער זיך געקויפט אַ הויף און געמאַכט דעם ערשטן טאָג שבועות אַ וואַזשנעם חנוכת-הבית. ער האָט אויסגעשטעלט אין דעם גרעסטן זאַל טישן מיט די שענסטע שפייזן און טייערסטע געטראַנקען און איינגעלאָדן די חשובסטע לייט פון שטאָט. ר' שמאיען האָט די זאַך זייער פאַרשמעקט און אים האָט זיך פאַרגלוסט ניט אַנדערש זיין ביי אַט דעם אַרטשיקן אויף חנוכת-הבית. דאָך האָט ער ביי זיך אין די געדאַנקען נישט געקאַנט פאַרטיק ווערן, צי עס פאַסט צו גיין נישט קיין געבעטענער. ער האָט זיך אַזוי אַלץ מיישב געווען, ביז עס איז געבליבן ביי אים, ער זאל זיך היינטיקן מאַל לאָזן ציילן צווישן די בליי-קודש פון אַרטשיקס קלויז. ער האָט געדאַוונט צו דעם אַנדערן

מנין מיט דעם חזון אין איינעם. דאָס דאוונען האָט זיך אים אויס-
געוויזן ווי אַן אייביקייט. נאָכן דאוונען האָט ער זיך געבייזערט
אויפן חזון, וואָס ער האָט אַזוי מאַרדך געווען, און האָט אים געזאָגט, אַז
ער וויל גיין מיט אים צו אַרטשיקן אויף דעם חנוכת-הבית.

— ביי מיר קומט אויס, — האָט געזאָגט דער חזון, — אַז עס
פאַסט ניט: ער האָט דאָך אונדז נישט געבעטן...

— קענט איר דעם יחסן? — האָט זיך שמאַיע אָפגערופן צו
אים, — ווער בעט עס אַ חזון, אַ שמש, אַ בעל קורא? נישקשה,
אויף מיין אחריות, קומט, לאַמיר גיין.

דער חזון האָט זיך לאַנג נישט געלאָזט בעטן. ויתפקדו — האָבן
זיי זיך אַלע צוזאַמענגעקליבן — דער חזון, דער שמש, דער זאָגערל,
דער בעל קורא און ר' שמאַיע פאַרויס — און זיי זיינען אַוועק צו
אַרטשיקן.

קיין מענטש איז ניט אין שטאַנד צו באַשרייבן דעם גרויסן
פאַרגעניגן, וואָס עס האָט געהאַט ר' שמאַיע, ווען ער האָט דערזען
די שיינע שפייזן און געטראַנקען שטייענדיק אויף די טישן אין זאַל.
זיין אויג האָט קיין מאַל אַזעלכעס נישט געזען.

אַז אונדזער אַרטשיק האָט באַמערקט די כאַליאַסטערע, איז ער צו זיי
אַרויסגעלאָפן אַנטקעגן מיט אַ פריילעכן פנים און האָט צו זיי גע-
זאָגט אַזוי:

— אַט דאָס זיינען גוטע פריינד. ניט געוואַרט, מען זאַל אייך
בעטן, איר האָט טאַקע געטאַן ווי חכמים. געוויס, מיר זיינען דאָך
אַלטע באַקאַנטע, וויל איך טאַקע מיט אייך אַזוי גוט פאַרברענגען.
נישט געאיילטערהייט. איז מיין רצון, איר זאַלט דאָ אין פאַרשטוב
זיצן אַ ווילע און איבערוואַרטן, ביז עס וועלן אַוועק אַט די „פאַמ-
פעס“, און דערנאָך וועלן מיר שוין אַליין זיך אַ ביסל משמח זיין...

דער טאַג אין חודש מאַי קאָן ניט זיין שענער אויסגעלייטערט,
ווי עס איז געווען דאָס געזיכט פון ר' שמאַיען, ווען ער האָט דער-
הערט אַזוינע רייד פון אַרטשיקן.

זיי זיינען געבליבן זיצן אין פאַרשטוב און זייערע אויגן האָבן
געקוקט אַהין, אין זאַל אַריין, פלעגט אַ גאַסט אַוועקגיין, פלעגט

שמאַיען ווערן גרינגער אויפן האַרצן; האָט ער, פאַרקערט, געזען
איינעם אַריינגייענדיק, איז ער געווען פול מיט גרימזצאַרן און האָט
אים געוואַלט שטעכן, אַזוי זיינען זיי, נעבעך, אָפגעזעסן פון עלף
ביז האַלב איינס ניכטערערהייט.

אַרום איינס איז אַרויס אַרטשיק און האָט צו זיי געזאָגט:

— נו, איצט בין איך שוין אייערער. אייך, ווי אמתע גוטע
פריינד, מוז איך ווייזן פריער, מיט וואָס דער באַשעפער האָט מיך
באַגליקט. איך וועל אייך ווייזן מיין הויז, אַלע צימערן. זאַלן גוטע
פריינד נחת האָבן.

און ער האָט זיי אַרויסגעפירט אויפן הויף.

אונדזער גוט-יום-טוב-ביטער איז געוואָרן בלאַס ווי אַ טוך.
אַ טויטער קאָן נישט ערגער אויסזען.

אַרטשיק האָט זיי געוויזן אַלע שפייכלערס, אַלע סקלאַדן. ער
האָט זיי געזאָגט די הכנסה פון יעדער זאָך. דערנאָך האָט ער זיי
אַריינגעפירט אין די אויבערשטע צימערן.

— מיינע הייזער, וואו איך וואוין, — האָט ער צו זיי געזאָגט —
האָט איר שוין געזען. איצט וועל איך אייך צייגן מיינע בוידעמער.
איר וועט זען, ווי זיי זיינען דאָס געדעקט מיט בלעך.

און ער האָט זיי געשלעפט אויף די בוידעמער.

אַרטשיק איז געווען אַ נידעריקער, איז ער געגאַנגען גלייך.
אונדזער גוט-יום-טוב-ביטער מיט דער כאַליאַסטערע האָבן זיך, אַבער,
געמוזט בייגן אין פינפן. אַרטשיק האָט זיי דאָרט אָפגעהאַלטן אַ
גוטע שטונדע. ער האָט זיי געגעבן צו פאַרשטיין, מיט וואָס פאַר אַן
איינפאַלן ער וועט דאָ מאַכן אַ סוכה. אויך האָט ער זיי דערציילט, מיט
וואָס פאַר אַ חכמות ער האָט געקויפט דעם הויף.

און די אַלע פינף זיינען, נעבעך, געשטאַנען פאַרשמאַכטע, פאַר-
טריקנטע, איינגעבויגענערהייט. זיי האָבן שוין גאַרנישט ניט געהערט
און גאַרנישט ניט געזען. דאָן האָט זיך שמאַיע שוין מער נישט
געקאַנט איינהאַלטן און זיך אָפגערופן:

— כ'לעבן, ר' אַרטשיק, איר ווייסט, עס איז שוין גאַר ניט

פרי. אונדזערע וואַרמעסן וועלן שוין טויגן באַלד אַרויסצוגיסן.

אַרטיקל האָט אַרויסגעכאַפּט דעם זייגערל און אַ געשריי געטאַן:
 — יע, עס איז שוין האַלב דריי, — זאָל עס אַריין אין טיפּן ים,
 וואָס אייערע ווייבער וועלן מיר ווינטשן? נו, וועל איך איך פאַרשפּאַרן
 וועגן. איר וועט דאָ טאַקע גלייך אַראַפּגיין.
 און ער האָט זיי אויפגעעפּנט אַ טירל אין גאַס אַריין....
 דאָס איז געווען דער-ערשטער מאָל, ווען שמאַיע איז אין אַ
 יום-טוב פאַרשמאַכט געווען ביז דריי אַ זייגער.
 שמאַיע האָט עס ניט אויסגעהאַלטן, ער איז קראַנק געוואָרן.
 פון דאָן אָן פלעגט מען אים זען נאָר זיצנדיק אויפן שולהויף מיט
 אַ פאַטשיילקע און בעטנדיק נדבות...

יעקעלע גאַלדש לעגער

טייערער לעזער, איך וועל דיר דערציילן אַ שיינע
 געשיכטע, וואָס איך האָב אַליין געזען, ווען איך
 בין געווען אין לאַנד סוריאַ*. נאָר דו זאָלסט
 ניט מיינען, אַז דאָס איז אַזאַ מעשה, ווי די יינגלעך
 דערציילן ווינטער אין חדר, איידער דער רבי
 קומט פון מעריב. ניין, דאָס איז אַן אמתע מעשה.
 דו קענסט פון דער מעשה לערנען, ווי דו זאָלסט
 זיך פירן.

* סוריאַ — רוסיא, רוסלאַנד.